


श्रीः

काश्मीरशैवदर्शनस्य बृहत्कोषः

(तस्यप्रतीकात्मकोऽयं भागः)

A Fascicule of the
ENCYCLOPAEDIA OF KASHMIR SAIVISM




DR. B. N. PANDIT

SRI RANVIR KENDRIYA SANSKRIT VIDYAPEETHA,
J A M M U.

❀ श्रीः ❀

काश्मीरशैवदर्शनस्य बृहत्कोषः

(तस्य प्रतीकात्मकोऽयं भागः)



प्रधानसम्पादकः

डा० मुरलीधरपाण्डेयः प्रधानाचार्यः,
श्रीरणवीरकेन्द्रीयसंस्कृतविद्यापीठम्, जम्मू ।

(शैवदर्शनकोष-परियोजनायाश्चतुर्थः परिस्पन्दः)

प्राक्कथनम्

गतैः पञ्चभिवर्षेयस्य काश्मीर-शैवदर्शनबृहत्कोषस्य निर्माणं श्रीरणवीर-केन्द्रीयसंस्कृत-विद्यापीठे शैवदर्शनकोष-परियोजनानुसारं विधीयते तस्य विषयज्ञानं बहुधा सङ्गृहीतप्रायम् । इदानीं तस्य सम्यक् सम्पादनं प्रकाशनं च कर्तव्यशेषतया वर्तते ।

राष्ट्रियसंस्कृतसंस्थानस्य सुदूरदर्शितां निदेशकमहोदयानां डा० श्री-मण्डनमिश्रमहाभागानां सन्निदेशेनेदानीमस्य बृहत्कोषस्य लघुकायः प्रतीकात्मकोऽयं भागः सम्पाद्य प्रकाश्यते । वितरिष्यतेऽयं विद्वद्वरेण्येषु तेषां सत्सम्मतिप्राप्त्यर्थम् येनात्र मनागपि दोषलेशो त्रुटिलेशो वा नावशिष्येत । ततो विपश्चित्-सत्-सम्मत्यनुसारमेवास्य पार्यन्तिकं सम्पादनं विधास्यते, तदनन्तरमेव च मुद्रणं प्रकाशनं च ।

अस्य प्रतीकात्मकस्य कोषभागस्य सम्पादन-प्रकाशनविषये प्रथमं डा० श्रीमण्डनमिश्रमहाभागाः भूरिधन्यवादाहर्हि येषां सत्प्रेरणयेदं कार्यं विधीयते । ततः श्रीरणवीर-केन्द्रीय-संस्कृत-विद्यापीठस्य प्रधानाचार्यवर्याः अपि धन्यवादाहर्हि यैरस्य सम्पादने प्रकाशने च पदे पदे सत्परामर्शः सहयोगश्च प्रदत्तो ।

अन्तेऽस्मत्शोधसहाया डा० श्री-द्वारिकानाथ—ब्रजनन्दन—गिरिजाशर्माणोऽपि धन्या येषां सहयोगेन कार्यमेतत् सुसम्पन्नम् ।

डा० बलजिन्नाथ-पण्डितः

शैवदर्शनकोषपरियोजनायाः

उपोद्घातः

काश्मीरशैवदर्शनस्य चत्वारो ग्रन्थकाराः परिपूर्णज्ञानवन्तो योग-
सिद्धिभाजः, सर्वशास्त्रमर्मज्ञाः, ग्रन्थनिर्माणे चातीव निपुणाः । ते च
भट्टकल्लटः, सोमानन्दः, उत्पलदेवो, ऽभिनवगुप्तश्चेति । अस्य शास्त्रस्य
सिद्धान्तपक्षस्य, प्रयोगपक्षस्य च परिपूर्णो विकासोऽभिनवगुप्तस्यैव ग्रन्थ-
रत्नैर्व्याख्याभिश्च सम्पन्नः । श्रुत्यात्मको मुख्य आधारश्चास्य शैवशास्त्र-
स्यैकतः शिवसूत्रम्, अपरतस्त्रिकाख्या आगमास्त्रयः । चतुष्पष्टिभैरवागमानां
मध्ये विशेषतः स्वच्छन्दतन्त्रं, रुद्रयामलतन्त्रं चाधारीकृतमाचार्यैः । क्वचित्
क्वचित् पुनः किरण-स्वायम्भुवाद्या रुद्रागमा अप्याश्रितास्तैः । रहस्य-
साधनाविषये कौलिकागमानामप्याश्रयोऽवलम्बित आचार्याभिनवगुप्तैः । तदस्य-
बृहत्कोषस्य निर्माणमागमशास्त्रानुसारमाचार्यचतुष्टयकृतग्रन्थानुसारं च
विधीयते मुख्यतः । शिवसूत्रमप्यागमतयैव स्वीकृतं मन्तव्यम् । अधराणां
शास्त्रकृतां मध्ये तन्त्रालोकविवेककृज्जयरथ एव भूरिशः समाश्रितः ।
अन्येषां ग्रन्थकाराणामाश्रयः क्वचित् क्वचिदेव गृहीतः । यथोत्तरं मुनीनां
प्रामाण्यमिति न्यायेनाभिनवगुप्तस्य विचारा एव मुख्यतया प्रामाण्यं भजन्ते ।
इति कोषस्यास्य निर्माणे तेषां प्राधान्यं सर्वत्र स्वीकृतम् ।

क्षेमराजेन स्वकीयस्य विशिष्टवैदुष्यस्य प्रदर्शनार्थं सरलाः विषया
वक्रया रीत्यो प्रतिपादिताः, प्रभाविताश्चाग्निमाः ग्रन्थकृतः । ततस्तेषां
सर्वेषामपि ग्रन्थाः क्वचित् क्वचिदेवाधारत्वेनाश्रिता अत्र कोषे । जयरथस्तु

बहुशः समाश्रयणीयो, यतस्तत्कृतस्य 'विवेकस्य' साहाय्यं विना तन्त्रालोको दुर्बोधः ।

आधुनिके युगे यैः शोधविद्वद्भिः काश्मीरशैवदर्शनविषये शोधकार्य-मुपक्रान्तं तैः शास्त्रस्यास्याध्ययनं क्षेमराजीयान् ग्रन्थानेवादाय प्रारब्धं नाभिनवगुप्तीयान् । ततः क्षेमराजीयाः संस्कारास्तेषां लेखेषु प्रधानतया प्रकटतामायाताः । किञ्च—ते प्रारम्भिकाः शोधविद्वांसोऽद्वैतवेदान्तसम्बन्धिनो विवर्त्तवादस्य बौद्धानां च विज्ञानवादस्य संस्कारैः प्रभाविता अभूवन्; ततो न ते काश्मीरशैवदर्शनस्य सर्वथा यथार्थं स्वरूपं विदुषां पुरतः प्रकटने सफला अजायन्त । किञ्च सन्ति योगादिसम्बन्धिनः भूयांसो विषयाः शैवदर्शनस्य येषामन्तः शोधविदुषां दृष्टिः प्रवेशं नालभताद्यावधि । इदानीन्तनाः शोधकारा गतानुगतिकतयोपाधिप्राप्तय एव यतमानाः दृश्यन्ते । विरलविरला एव शास्त्रतत्त्वेषु प्रविविक्षवः । परं ते शास्त्रतत्त्वान्त प्रवेशोपायानलभमानाः खिद्यन्ते ।

अतः काश्मीरशैवदर्शनस्य सूक्ष्मातिसूक्ष्माणां शास्त्रतत्त्वानामध्ययने-ऽविकृते च शोधकर्मणि रतानां विदुषां जिज्ञासूनां च हितं विधातुं शास्त्रतत्त्वानि याथार्थ्येन प्रकाशयितुम्, आपाते आभासमानाः शङ्काश्चापनेतुं काश्मीरशैवदर्शनस्य बृहत्कोषोऽयं निर्मीयते । सर्वथा प्रमाणभूतानां सिद्धगुरुणां ग्रन्थानाश्रित्यैवास्य कोषस्य यतो निर्माणं विधीयते ततः सर्वथा सत्पथप्रदर्शकोऽयं बृहत्कोषः ।

अत्र कोषे सर्वासां परिभाषाणां लक्षणानि यथा प्राचीनैर्ग्रन्थकृद्भिर्निबद्धानि तथा स्पष्टीक्रियन्ते तत्तद्ग्रन्थपंक्तिमुद्धरणपूर्वकम् । आपाततो दृश्यमानो विरोधोऽपि मूलग्रन्थपंक्त्याधारेणैव परिह्रियते, सत्यं च तात्पर्यं स्पष्टं प्रतिपाद्यते । ग्रन्थकर्तृणां यावल्लभ्य इतिहासोऽपि सप्रमाणवाक्यं निबद्धयतेऽत्र । एवमेव ग्रन्थानां परिचयोऽपि दीयते । एतत्त्रिप्रकारकशब्दातिरिक्ततयात्र बृहत्कोषे ग्रन्थरचनायामप्रवृत्तानामपि प्राचीनानां शैवशास्त्रगुरुणां परिचयः, अलभ्यानां ग्रन्थानां, नाममात्रतश्च लभ्यानां तेषां कश्चन परिचय, इदानीमलभ्यानां ग्रन्थानां ताः पक्तयो या अन्यत्र ग्रन्थेषु समुद्धृताः, इत्येवंप्रायं सर्वमपि ज्ञानार्हं वस्तुजातमत्र बृहत्कोषे प्रमाणनिर्देश-पूरःसरं संगृहीतं वर्तिष्यते ।

वर्तमाने युगे निर्मितेषु कोषेषु व्याख्येयाः शब्दाः प्रायः प्रथमान्ताः स्वल्पकलेवराश्च निबद्धयन्ते । परमत्र बृहत्-कोषे काश्मीर-शैवदर्शनस्य केषामपि विशेषसिद्धान्तानामपि परिचयो दीयते । ते च सिद्धान्ताः क्वचित् क्वचिद् लघुकार्यैः प्रथमान्तैश्च शब्दैर्न निर्देष्टुं शक्याः । ततस्ते शब्दकदम्ब-कनिबद्धाः क्वचित् क्वचिद् दृश्यन्ते । सैषा कोषनिर्माणशैलीविरुद्धा नीतिः क्षन्तव्या विद्वद्भिः, यतोऽनया नीत्या विना तेषां विशेषसिद्धान्तानां स्पष्टीकरणं दुष्करमिव ।

व्याख्येयाः शब्दाः स्थूलैरक्षरैर्व्याख्याः, उद्धरणानि, मूलग्रन्थ-प्रकरणसङ्केताश्च त्रयोप्यंशाः मध्यमकार्यैः परं भिन्नभिन्नाभिराकृतिभिर्युतै-रक्षरैः निबद्धयन्ते; येन व्याख्यावाक्यानि ग्रन्थपङ्क्तिसमुद्धरणानि चापातत एव पृथक् पृथक् प्रतीतानि भवेयुः ।

काश्मीरशैवदर्शनबृहत्कोषस्य प्रतीकात्मकोऽयं भागो विदुषां सम्मतिलाभाय प्रकाश्य तेभ्य उपह्रियते । यथैष बृहत्कोषो बहुतरहितायालं भवेद्, यथा च रुचिरतरो विद्वत्प्रियश्च सम्पद्येत तथा विद्वांसः कृपया सन्देष्टुमर्हन्ति, येन मुद्रणोचिताऽस्य बृहत्कोषस्य परिपूर्णा पाण्डुलिपिः सत्सम्मत्यनुसारं निर्मायेतेति प्रार्थयते विदुषां वशंवदः कोषकारो —

डा. बलजिन्नाथपण्डितः,

ता. १५-५-१९८५

शोधनिदेशकः,

श्रीरणवीर-केन्द्रीय-संस्कृत-विद्यापीठे,

गान्धीनगरे, जम्मूपुरे ।

अकलः कलातत्त्वस्य तदुद्भूतानां च मायीयानां तत्त्वान्तराणां सम्पर्केण रहितः प्रमाता । स्वत एव कलाद्युत्तीर्णो न विज्ञानप्रभावेण नापि प्रलयकारणादकलतां प्राप्तः शुद्धः प्रमाता । स च सर्वथैवाभेदनिष्ठत्वात् शैवशास्त्रेषु 'शिव' इत्येवोक्तो बहुशः (तद्यथा प्रमातृगणनाप्रकरणे मालिनी-विजयोत्तरे—) शिवादि-सकलात्मान्ता. शक्तिमन्त. प्रकीर्तिताः । इति (मा०वि० तं० २-३) पाञ्चदशोपदेशप्रकरणेऽपि —

त्रिधा मन्त्रेश्वरेशानाः शिवः साक्षान्न भिद्यते । (तदेव २-७) तत्र शिवाः, मन्त्रमहेशाः, मन्त्रेशाः, मन्त्राः, विज्ञानाकलाः, प्रलयाकलाः, सकला इति सप्त शक्तिमन्तः (तं० सा० पृ० ९२) दृश्यतां च तदेव— पृ० ९४; तं० आ० १०-११, १२ इति च ।

वस्तुतः साक्षादनुभूताभेदात्मकशिवभावाः परे योगिनः शिवेन साकं सर्वथैकीभावप्राप्तेः प्राक् कञ्चित् कालं स्वात्म-शिवभेदचमत्कार-रसं रसयन्तस्तिष्ठन्ति । त एवाकलाः । ते केवलम् "अहम्" इत्येवमेव प्रकाशन्ते, सर्वमपि च "अहम्" इत्येवमेव पश्यन्ति, विमृशन्ति च । न तेषां क्वापि कथमपि किमपि "इदम्" इत्येवमात्मकः कश्चनापि प्रकाशो वा विमर्शो वा । प्रत्यक्षाद्वैतदर्शिनस्ते । शिवतत्त्वं शक्तितत्त्वं चोभयमभेदभूमिकानिष्ठम् । अत उभयत्र अकलानामेव स्थितिः । तेषु केचन स्वात्मनः शिवभावमेव विशेषता रसयन्तः शाम्भवाः इत्युच्यन्ते । अपरे विशेषतया शक्तिभावरसास्वादिनिष्ठाः पुनः शाक्ताः इति । उभयेऽपि तावद-

कला एव । तत्त्वाध्वधारणोपयोगविशेष एवैतद् द्विधा विभाजनं तेषाम् ।

उक्तं तत्त्वाध्वप्रकरणे—अत्र च तत्त्वेश्वराः शिव-शक्ति-सदा-शिवेश्वरानन्ताः । ब्रह्मेव निवृत्तौ । एषां सामान्यरूपाणां विशेषा अनुगति-विषयाः पञ्च; तद्यथा—शाम्भवाः, शाक्ताः, मन्त्रमहेश्वराः, मन्त्रेश्वराः, मन्त्रा इति । (तं० सा० पृ० ७४, ७५)

—**प्रयोगानुसारम्** यद्यपि पण्डितपरम्परायामकलः शिव एव, तथापि शास्त्रेषु प्रलयाकलो विज्ञानाकलश्चाप्युच्येते अकल इति पदेन; सन्त्येकपदान्यवधारणानि, सत्या, भामा चापि सत्यभामेतिर्वैयाकरणन्यायतः । उक्तं यथा —

यथात्र सकले भेदो न तथा त्वकलादिके ।

(तं० आ० १०-१२८)

सुस्फुटः सकले भेदो यः प्रलयाकलादौ नास्ति ।

(तं० आ० वि० खं० ७. पृ. ९२)

—**अस्य शक्तिः** पारमेश्वर्यात्मिका स्फुटस्वातन्त्र्यरूपा अनिरुद्धा इच्छा तावदकलस्य शक्तिर्ययाऽसावभेदात्मकं स्वं शिवत्वं रसयति, सृष्टिसंहारादिकं च यथेच्छं सम्पादयितुं प्रभवति । तदुक्तं शक्तिशक्तिमद्विचारप्रकरणे—इच्छात्मिका स्फुटस्वातन्त्र्यात्मिका शिवस्येति शक्तिभेदाः सप्त मुख्याः । (तं० सा० पृ० ९४)

—**परिभाषानुसारम्** कलायाम्तद्विकारेभ्यश्चोत्तीर्णाः प्रमातारः । कलापदेन शुद्धविद्याप्युपलक्ष्यते । तेन शुद्धविद्या-क्षेत्रादप्युत्तीर्णाः सादाशिवादपि तत्त्वादुपरि शिवशक्तितत्त्वयाः स्थिताः प्रमातारः । यद्यपि तस्मिस्तत्त्वद्वये न कश्चनापि भेदस्तथापि बुद्धिक्षेत्रे विधीयमाने सूक्ष्मतरे तत्त्वविश्लेषणे शिवतत्त्वं शक्तितत्त्वं च पृथक् पृथक् गण्येते । तदनुसारं शिवतत्त्वे स्थिताः प्रमातारः शाम्भवाः, शक्तितत्त्वे च स्थितास्ते शाक्ताः इत्युक्ता-

स्तन्त्रसारे । उभयेऽपि कश्मीरेषु पण्डितपरम्परायामकला इत्येव
गण्यन्ते । अन्यथा सप्त एव प्रमातृवर्गाः इति परम्परा खण्डेयत ।
यतः पृथग् गणने संख्याष्टाविति । उक्तं च —

अत्र च तत्त्वेश्वराः—शिव-शक्ति-सदाशिवेश्वरानन्ताः ब्रह्मेव निवृत्तौ;
एषां सामान्यरूपाणां विशेषा अनुगतिविषयाः पञ्च, तद्यथा—शाम्भवाः,
शाक्ताः, मन्त्रमहेश्वराः, मन्त्रेश्वराः, मन्त्राः, इति शुद्धोऽध्वा । इयति
साक्षात् शिवः कर्ता । (तं० सा० पृ० ७४, ७५)

ते चाकला द्विप्रकाराः । तत्र केचन स्वस्वातन्त्र्यमहिम्नैव
कलायाः शुद्धविद्यायाश्च क्षेत्राभ्यामुपर्येव विचरन्ति । ते च
शाम्भवाः, शाक्ताश्चेति द्विप्रकाराः । इतरे कारणवशात् कञ्चित्-
कालं कलायाः विकारेभ्यो मुक्तास्तिष्ठन्ति । ते च विज्ञानाकलाः
प्रलयाकलाश्चेति द्विप्रकाराः । तेषां लक्षणे स्वे स्वे स्थाने द्रष्टव्ये ।

तदुक्तम्—

अकली द्वौ परिज्ञेयो सम्यक् स्वप्नसुषुप्तयोः ।

(मा० वि० तं० २-२८)

अकली कारणवशात् कलाविकारेभ्यः कञ्चित्कालं
मुक्तौ प्राणिवर्गो । तौ च स्वात्मनः प्रकाशमात्रस्य
साक्षात्कारेणावान्तरप्रलयकालान्तं यावत् कलाविका-
रेभ्यो मुक्तौ विज्ञानाकलवर्गं, प्रलयकालावधि वा प्रलयकारणाद्वा
तथाभूतामवस्थां प्राप्तः प्रलयाकलवर्गः । तां शास्त्र
प्रमातृवर्गगणनावसरे अकली केवलिनौ वा इत्युच्येते ।

तद्यथोक्तम्—

महेश्वरेशमन्त्राणां तथा केवलिनोर्द्वयोः ॥

अनन्तभेदतैर्वैवं स्थिता सकलवत् किल ।

(तं० आ० १०-१२३, २४)

अकुलः सदाशिवादि-क्षित्यन्त-तत्त्वजातात्मकात् कुलादुत्तीर्णः
शिवः । स्वशक्त्या सदाशिवादिधरान्त-प्रपञ्च-
सृष्ट्यादिकर्ता । उक्तं यथा—

अकुलस्यास्य देवस्य कुल-प्रथन-शालिनी ।

कौलिकी सा परा शक्तिरवियुक्तो यया प्रभुः ॥

(तं० आ० ३-६७)

अत्र जयरथेन कृतमकुलपदस्य व्याख्यानं न सर्वथा समीचीनम्, उत्पथप्रवर्तकत्वेन तस्य । उक्तं हि तेन—पूर्णत् परसंवित्तत्त्वलक्षणात् कुलाद् यदन्यदवभासितं शिवलक्षणमकुलं तस्य प्रकाशैकरूपत्वेन श्योतमानस्य । (तं० आ० वि० खं० २ पृ० ७५) वस्तुतस्तु सृष्टमेव तत्त्वजातं सदाशिवादिधरान्तं कुलम् । शिव-शक्ति-परम-शिवात्मकं तत्त्वत्रयं कुलादुत्तीर्णं सदकुलम् । तच्च तत्त्वत्रयं वस्तुत एकमेव तत्त्वम् । तदेवाकुलम् । तस्य शिवतया, शक्तितया, परम-शिवतया च यत् प्रतिपादनमात्र तत्तावत् केवलं शिष्यजनावबोध-नार्थं, तत्त्वाध्वधारणायां च साक्षिरूपत्वेनावलम्बनार्थमेव कल्पितं गृह्यभिः । ततो न तथा विभाजनं पारमार्थिकम् । ततः शिवस्य परसंविद्रूपत्वाद् यद् भिन्नत्वेन कथनं तन्न समीचीनम् । परैव-संवित् शिवरूपतया, शक्तिरूपतया परमशिवरूपतया चोपदिश्यते-ऽवबोधनोपासन-सौकार्यार्थमेव न वस्तुतो भेदप्रदर्शनार्थम् । ततस्त्र-यमप्येतदकुलमेवैकं तत्त्वमिति विदाङ्कुर्वन्तु सुधियः ।

अकुलम्-मूलतः वश्वोत्तीर्णमनुत्तरं परं तत्त्वम् । उक्तं यथा-

अनुत्तरं परं धाम तदेवाकुलमुच्यते । (तं० आ० ३-१४३)

अधोराः शक्तयः बद्धाञ्जीवान् शिवभावसमाप्तिं प्रति

प्रेरयन्त्यः परमशिवस्य पराः शक्तयो यासामधिष्ठात्री
मोक्षमार्गे प्रवर्तिनी भगवती ज्येष्ठा शक्तिः । तदुक्तम्—

पूर्ववज्जन्तुजातस्य शिवधामफलप्रदाः ।

पराः प्रकथितास्तज्ज्ञैरधोरा शिवशक्तयः ॥

मा० वि० तं० ३-३३ दृश्यतां च—शि० सू० वा०—३-१९ इति ।

—लोके परमेश्वरस्य ईशनाख्यायाः शक्तेरुद्भूताः जगत्सञ्चा-

लने प्रवृत्ताः प्रतिजीवमधिष्ठिता असंख्याताः देव्यः जनान्
मोक्षमार्गे प्रवर्तयन्त्यः । उक्तं तथा—

तदाऽघोराः परा देव्यो जाताः शैवाध्वदैशिकाः । (तं० आ० ३-७३)

मातृकाक्रमे (क) इकाराधिव्यंग्यायाः परमेश्वरस्येच्छाशक्तेः

प्रसृता मोक्षदायिन्यः शक्तयः । तदुक्तम् —

इच्छाशक्तिरघोराणां शक्तीनां सा परा प्रभुः । (तं० आ० ३-७२)

प्रभुः=प्रभवा=निमित्तम् । (तं० आ० वि० खं० २-पृ० ८३)

(ख) अकारादिविसर्गान्ताः षष्ठवर्जं या द्वादशवर्णकलास्ता-
भिर्यतः शिवशक्तयो व्यंग्या भवन्ति मातृकोपासनक्रमे ततस्ता वर्णक-
लास्तत्र क्रमे द्वादशकाल्य इति स्वोक्रियन्ते । ताश्च निर्मलाः
शृद्धाश्च सत्योऽघोराः शिवशक्तय इत्यङ्गीक्रियन्ते तत्र । सकल-
प्राणिष्वधिष्ठिता याऽघोराख्या देव्यस्तासां सर्वोऽपि व्रातः एताभ्य
एव मातृकाशक्तिभ्यः समुदेति । उक्तं तथा —

ता एव निर्मलाः शृद्धा अघोराः परिकीर्तिताः । तं० आ० ३-२५७ ।

एवमन्येऽपि घोरघोरतराख्याः शक्तयो व्रातरूपेणावस्थिताः सत्य
एताभ्य एव द्वादशशक्तिभ्यः प्रजायन्ते ।

अज्ञानम् (अर्थतः) ज्ञानाभावस्तु नात्राज्ञानं यत् संसृतेः

कारणम् । तस्य जडेष्वपि सत्त्वात्, न च जडानां
संसृतिः । ततोऽल्पार्थकोऽत्र नञ्, तेनाल्पं संकुचितं

ज्ञानमज्ञानम् । उक्तमेतत् —

अज्ञानमिति न ज्ञानाभावश्चातिप्रसङ्गतः ।

स हि लोष्ठादिकेऽप्यस्ति न च तस्यास्ति संसृतिः ॥

अतो ज्ञेयस्य तत्त्वस्य सामस्त्येनाऽप्रथात्मकम् ।

ज्ञानमेव तदज्ञानं शिवसूत्रेषु भावितम् ॥

(तं० आ० १-२५, २६)

—**पौरुषम्** मलरूपं स्वात्मावरणम् । स्वात्मविषये स्व-

शक्तिविषये च दृढः सङ्कुचितत्वस्याभिमानः, संस्काररूपतया
सततप्रवहणशीलः । अविकल्पोऽयमसद्विश्वासश्चैत्रोऽहममुकामुक्तिविषय-
ज्ञस्त्वत्तन्मात्रकरणे समर्थः इति । तदुक्तम्—

तत्र पुम्सो यदज्ञानं मलाख्यं तज्जमप्यथ ।

स्वपूर्णचित्क्रियारूप-शिवतावरणात्मकम् ॥

सङ्कोचिद्विक्रियारूपं तत् पशोरविकल्पकम् ।

(तं० आ० १-३७, ३८)

दृश्यतां च (तं० सा० पृ० ३) इति ।

—**बौद्धम्** स्वात्मविषये जगद्विषये च बुद्धिगतोऽनिश्चयो
वा विपरीतनिश्चयो वाऽशुद्धविकल्पज्ञानात्मकः । अहं स्थूलस्तृषितः
सुखी, सुखादिराहित्येन शान्तो वेत्यादिरूपो विकल्पज्ञानात्मको-
ऽध्यवसायो निश्चयश्च, प्रमेयांशविषये च इदं सुखमिदं नीलमियं-
तृप्तिरियं शान्तिरित्यादिरूपा वा निश्चयाः, इति सर्वमेवंविधं
बौद्धमज्ञानम् । अशुद्धो विकल्पः । तदुक्तम्—

द्विविधञ्चाज्ञानम्, बुद्धिगतं पौरुषञ्च । तत्र

बुद्धिगतमनिश्चयस्वभावं, विपरीतनिश्चयात्मकञ्च ।

(तं० सा०, पृ० २, ३)

अहमित्यमिदं वेर्जात्येवमध्यवसायिनी ।

षट्कञ्चुकाविलाणूत्यप्रतिबिम्बनतो यदा ॥

घोर्जायते तदा तादृग्ज्ञानमज्ञानशब्दितम् ।

बौद्धं ॥

(तं० आ० १-३९, ४०)

—**मूलतः** आणवं मलमेव मूलतोऽज्ञानम्, इतरस्य ज्ञान-
सङ्कोचजातस्य तदाश्रितत्वात् । उक्तमतः—

मलमज्ञानमिच्छन्ति संसाराङ्कुरकारणम् ।

(मा० वि० तं० १-२३)

—**विस्तरतः** (१) अपूर्णे जडे च देहादौ स्वात्मताभिमानः ।

- (२) अल्पशक्तित्वाभिमानः स्वात्मविषये । (३) भेददर्शित्वम् ।
 (४) कर्मकर्तृत्वे सङ्कोचसम्भिन्नोऽभिमानः । (५) तदाश्रितस्तदनु-
 गुणश्च कर्मसंस्कारः । (६) स्वात्मरूपे जगत्यात्मातादर्शनम् ।
 (७) सङ्कुचिता ममता । इत्यादि । तदुक्तम्—

(१) अज्ञानं बन्धः (शि० सू० १-२) ।

(२) द्वैतप्रथा तदज्ञानं तुच्छत्वाद् बन्ध उच्यते । (तं० आ० १-३०)

(३) यदनात्मन्यपि तद्रूपावभासनं तत् पुरा निराकृत्य ।

आत्मन्यनात्मरूपां भ्रान्तिं विदलयति परमात्मा ॥

(प० सा० ३९)

दृ० (स्पं० वि० पृ० ११८) इत्यपि ।

दृश्यतां च आणवो मलः, कामो मलः, मायीयो मलः
 इति च । सर्वमप्येतदज्ञानविस्तारमयमेव ।

अणुः (उच्चारयोगे) खदशके द्वितीयं खम् । करणगणपरि-

शयः सङ्कुचितः प्रमाता केवलः । तदुक्तम्—

आत्मानुकुलमूलानि ।

एतत् खं दशधा प्रोक्तमुच्चारोच्चारलक्षणम् ॥

(तं० आ० ५-२३, ९४)

—**तत्त्वतः** शिव एव स्वेच्छया स्वात्मानं सङ्कुचितमव-
 भास्य तथा स्थितः, तथावभासमानोऽपि च न शिवा-
 दभ्यः । उक्तं तथा—

अणवो नाम नैवान्यत् प्रकाशात्मा महेश्वरः ॥

चिदचिद्रूपताभासी पुद्गलः क्षेत्रवित् पशुः ।

(तं० आ० ९-१४४, ४५)

—**व्यवहारे** परिमितः प्रमाता, जीवः, पुद्गलः, पुरुषः,
 देही, समलो मायीयः प्रमाता । देहप्राणबुद्धिशून्यान् जडान्
 पदार्थान् स्वात्मत्वेनाहमित्यभिमन्वानः कञ्चुकषट्कपरिच्छिन्नो
 वेदकतया स्थितो मितः प्रमाता । तदुक्तम्—

देहपुण्यष्टकाद्येषु वेद्येषु किल वेदनम् ।
 एतत्षट्कससंकोचं यदवेद्यमसावणुः ॥
 (तं० आ० ९-२०५)

दृश्यताम्—(प० त० सं० पृ० ५) इत्यपि ।

अनादरविरक्तिः अभिनवगुप्तस्य गुरोः श्रीशम्भुनाथस्येयं
 मतिर्यद् बलात्कारेण विषयेभ्यो निरुद्धेष्विन्द्रियेषु
 बहुधा अवाञ्छनीयाः प्रतिक्रियाः सञ्जायन्ते । शैव-
 योगाभ्यासोपायतः पुनर्यदा योगी स्वात्मसाक्षात्कारस्यानन्दं मनागपि
 रसयति तदा तस्य योगिनश्चेतसीन्द्रियेषु च विषयेभ्यः स्वाभाविकी
 विरक्तिः स्वयमेवोपजायते, यतः स्वस्वरूपसाक्षात्काररसस्य पुरतः
 विषयसुखं तस्य कृते नीरसतामेवोपैति । सैषाऽनायाससिद्धा विषय-
 विरक्तिरेवानादरविरक्तिः । विषयसुखस्य तत्रानादरदृष्ट्यैव
 दृश्यमानत्वात् । उक्तमेतत् ।

(क) तथा हि गुरुरादिक्षद् बहुधा स्वकशासने ॥
 अनादरविरक्त्यैव गलन्तीन्द्रियवृत्तयः ।
 यावत्तु विनियम्यन्ते तावत्तावद्विक्रुवंते ॥
 (मा० वि० वा० २-१११-११२)

(ख) स्वं पन्थानं हयस्येव मनसो ये निरुन्धते ॥
 तेषां तत्खण्डनायोगाद् धावत्युत्पथकोटिभिः ।
 (तदेव—२-१०९, ११०)

अनुग्रहः जीवानां मोक्षस्य मूलकारणात्मिका परमेश्वरी
 कृपा । तदुक्तम्—एष चानुग्रहलक्षणोऽन्त्यः पञ्चमः
 पारमेश्वरः कृत्यविशेषः परपुरुषार्थप्रापकः, तन्निबन्धनत्वात्
 परमार्थमोक्षस्य । (ई० प्र० वि० खं०-१, पृ० ११)

—**अवरः परश्च** शिवेनैव कृतोऽनुग्रहः परोऽनुग्रहो यो
 ज्ञानमोक्षप्रदः । शिवादवरेण केनापि देवेन कृतोऽनुग्रहोऽवरः । नासी
 साक्षान्मोक्षस्य दाता । तदुक्तम्—

वैष्णवादीनां तु राजानुग्रहवन्न मोक्षान्तता । (तं० सा० पृ० १२४)
अत एव गुरुभूयस्त्वमुपदिष्टं शैवे ।

—**कृत्यपञ्चके** सृष्टि-स्थिति-संहार-पिधान-अनुग्रहाः इति
पञ्च कृत्यानि परमेश्वरस्य । तत्रानुग्रहः पञ्चमं चरमं च कृत्यम् ।
अत एवोक्तम् —

सृष्टिसंहारकर्तारं विलयस्थितिकारकम् ।
अनुग्रहकरं देवं प्रणतार्तिविनाशनम् ॥
(स्व० तं० १-३)

—**तीव्रः** = दृश्यताम् शक्तिपातः (तीव्रः) इति ।

—**मध्यः** = दृश्यताम् शक्तिपातो (मध्यः) इति ।

—**मन्दः** = दृश्यताम् शक्तिपातो (मन्दः) इति ।

—**शिवस्य स्वभावः** निजस्वभावादेव शिवः कृत्यपञ्चक-
कारी । ततोऽनुग्रहशीलता तस्य स्वाभाविकी, न कारणान्तरमपेक्षते ।
तस्य पारमेश्वर्यायाः लीलायाश्चरममिदमङ्गम् । तदुक्तम् —

(क) स्वेच्छयैव भगवन् निजमार्गे कारितः पदमहं प्रभुर्गैव ।

(शि० स्तो० ४-१०)

(ख) एष चानुग्रहलक्षणोऽन्त्यः पञ्चमः पारमेश्वरः कृत्यविशेषः
परपुरुषार्थप्रापकः । (ई० प्र० वि० ख० १ पृ० ११)

अनुग्रहस्य कर्माद्यनपेक्षता अनुग्रहशक्तिपातो हि कर्माणि
नाशयति पर्यन्ते । ततः कर्मनाशकत्वान्नास्य कर्मपेक्षत्वम् । ततोऽनु-
ग्रहः केवलं परमेश्वरेच्छाधीनः । तदुक्तम् —

यत्तु कस्मिँश्चन जिवः स्वेन रूपेण भासते ॥

तत्रास्य नाणुगे तावदपेक्ष्ये मलकर्मणी ।

अणुस्वरूपताहानौ तद्गत हेतुतां कथम् ॥

व्रजेन्मायानपेक्षत्वमत एवोपपादयेत् ।

(तं० आ० १३-११४ तः ११६)

—**कारणम्** शैवसिद्धान्तादी प्रतिपादितानि कर्मसाम्यादीनि न शिवकृतस्यानुग्रहस्य कारणानि, तेषामपि कारणान्तरजन्यत्वात्, तर्कदोषबहुलत्वाच्च । ततः शिवस्य स्वातन्त्र्यमेवानुग्रहकृत्यस्य कारणम् । तदुक्तम् —

अनिमित्तस्तथा चायं शक्तिपातो महेशितुः ।

(मा० वि० वा० १-६८८)

दृश्यतां च **शक्तिपातस्य कारणम्** इति ।

—**प्रकाराः** दृश्यताम्—**शक्तिपातस्य प्रकाराः** । इति ।

—**भावनाङ्गत्वम्** योगी जडं विषयं ज्ञानेनावभासयन् तं प्रकाशाभेदमापादयंस्तदुपरि क्रियमाणां स्वामनुग्रहलीलामेव भावयति तत्र, तथा च भावनया सम्यगभ्यस्तया स्वं परमेश्वरत्वमुद्धोतयति । उक्तमेतत् — देहप्राणादिपदमाविशंश्चिद्रूपो महेश्वरो बहिर्मुखीभावावसरे नीलादिकमर्थं नियत-देश कालादितया यदाभासयति तदा प्रकाशक्येन प्रकाशनेऽनुगृहीतता । (प्र० ह० पृ० २३)

—**वैचित्र्यम्** अनुगृहीतोऽपि साधकः तीव्रगत्याऽग्रे न सरति । असौ कदाचिदविश्वस्ततामपि याति गुरुं, मन्त्रं, दीक्षां च प्रति । तेन परिभ्राम्यते मायीये मोहे पुनरपि । अनन्तरं पुनरनुगृह्यते तीव्रतया, येन मोक्षमार्गेऽग्रे सरो भवति । अनुग्रहकृत्यस्य लीलात्मकत्वमेवैतद् वेद्यं सुधीभिः । अवैचित्र्ये नेयं कीडाऽभविष्यत् । तदुक्तम्—

१, शक्तिपातसमये विचारणं प्राप्तभीश न करोषि कर्हिचित् ।

अद्य मां प्रति किमागतं यतः स्वप्रकाशनविधौ विलम्बसे ॥

(शि० स्तो० १३-११)

सुखामुखयोर्बहिर्भननम् । (शि० सू० ३-३४) मोहप्रतिसंहतस्तु कर्मात्मा ।

(तदेव ३-३६) अभिलाषाद् बहिर्गतिः सम्बाह्यस्य (तदेव ३-४१) ।

एतेषां सूत्राणां व्याख्याः विम्लष्टव्याः ।

—(६) वैचित्र्ये कारणम् शिवः स्वातन्त्र्येण जीवेश्वनुग्रहं वा निग्रहं वा करोति पारमेश्वरोः क्रोडामभिनयन् । अनुग्राह्येष्वपि तीव्रं वा, मध्यं वा, मन्दं वेत्यादिरूपतया बहुप्रकारकवैचित्र्ययुत-मनुग्रहं करोति । तद्वैचित्र्ये तस्य स्वातन्त्र्यमेव कारणं नान्यत् किमपि, कारणत्वेनाभिमतस्यापि भक्तिभावादेः कर्मसाम्यादेर्वा कारणान्तरोत्थ-त्वान्मूलतः पारमेश्वरस्वातन्त्र्यकारणत्वाच्च । तदुक्तमेतत् संक्षेपतः —

स च स्वाच्छन्द्यमात्रेण तारतम्यप्रकाशकः ।

(तं० आ० १३-११७)

विस्तरतश्च द्रष्टव्यम्—(मा० वि० वा० १-६८९ तः ६९२, ६९७, ६९८) इति ।

अनुग्रहे स्वातन्त्र्यम् शिवस्य स्वातन्त्र्यं विहाय न किमपि तस्यानुग्रहस्य कारणम् । स्वतन्त्रया स्वेच्छया यस्मिन् कस्मिन्नपि जनेऽनुग्रहं करोति शिवः, तीव्रं वा करोति, मध्यं वा, मन्दमपि वा । अतएवोक्तम् —

तेन शुद्धः सवप्रकाशः शिव एवात्र कारणम् ।

(तं० आ० १३-११६)

अनिमित्तस्तथा चायं शक्तिपातो महेशितुः ॥

(मा० वि० वा० १-६८८)

अनुपायः आनन्दोपायः । आनन्दयोगः । क्रियाज्ञानेच्छायोगा-भ्यासान् विनैव स्वत एव वा, सिद्धजनदर्शन-स्पर्शन-चरुदानादि-मात्रेण वा, गुरूपदेशमात्रतो वा, एवमेवो-दीयमानः स्वस्वरूपसाक्षात्कारः । तदुक्तम् —

ततोऽपि परमं ज्ञानमुपायादिविवर्जितम् ।

आनन्दशक्तिविश्रान्तमनुत्तरमिहोच्यते ॥

(तं० आ० १-२४२)

एषां न मन्त्रो न ध्यानं न पूजा नापि कल्पना ।

न समष्ट्यादिकाचार्यपर्यन्तः कोऽपि विभ्रमः ॥

(तदेव २-३७)

नास्य मण्डलकुण्डादि किञ्चिदप्युपयुज्यते ।

न च न्यातादिकं पूर्वं स्नानादि च यथेच्छया ॥

(उद्धरणं तं० आ० वि० खं० १/२ पृ० ३५)

दृश्यतां च (शि० दृ० ७-५, ६)

दृश्यतां च प्रातिभं ज्ञानम् इति

अनुपायता सकृदुपदेशमात्रतः स्वरूपसाक्षात्कारे सम्पन्ने

सति पुनरुपदेशाभ्यासादेरनपेक्षता । उक्ता यथा —

उपायैर्न शिवो भाति भान्ति ते तत्प्रसादतः ।

स एवाहं स्वप्रकाशो भासे विश्वस्वरूपकः ॥

इत्याकर्ण्य गुरोर्वाक्यं सकृत् केचन निश्चिताः ।

विनाभूयोऽनुसन्धानं भान्ति संविन्मयाः स्थिताः ॥

(उद्धरणम्—तं० आ० वि० खं० १/२ पृ० ३)

अनुपायं हि यद्रूपं कोऽर्थो देशनयात्र वै ।

सकृत् स्याद् देशना पश्चादनुपायत्वमुच्यते ॥

(तं० आ० २-२)

अनुपायनिष्ठस्य दृष्टिः अनुपायनिष्ठो योगी सर्वमपि

वस्तुजातं संविद्रूपतायां विलापितमिव विमृशति

“अहम्” इति । बाह्यव्यवहारेऽपि तस्य स्वात्मशि-

वत्वदृष्टिः सर्वत्र विकसन्त्येव दीव्यति । तदुक्तम्—

यथा रुमायां पतिता काष्ठपर्णोपलादयः ।

लवणत्वाय कल्पन्ते तथा भावाश्चिदात्मनि ॥

(उद्धरणम्. तं० आ० वि० खं० १/२ पृ० ३०)

तेषामिदं समाभाति सर्वतो भावमण्डलम् ।

पुरः स्थमेव संवित्तिभैरवाग्निविलापितम् ॥

(तं० आ० २-३५)

एषैव शिवदृष्टिः श्रीसोमानन्दनाथस्य,
प्रत्यक्षाद्वैतदृष्टिश्च श्रीनरसिंहगुप्तस्य ।

—शेषवर्तनम् असावुपदेश-दीक्षा-ग्रन्थनिर्माणादिभिः परो-
पकारमात्र करोति तेन नान्यत् किमपि समयाचार-पूजन-जप-होम-
धारणादि कर्तव्य भवति । तदुक्तम् —

समस्तयन्त्रणान्त्र-त्रोटना टङ्कु-धमिणः ।

नानुग्रहात् पर किञ्चिच्छेषवृत्तौ प्रयोजनम् ॥

(तं० आ० २-३६)

अत एव चास्य स्वात्मनि कृतकृत्यत्वात् परानुग्रहार्थमेव
वर्तनम् । (तं० आ० वि० खं० १/२. पृ० ३१)

अनुपायस्य अधिकारी (क) तीव्रेण शक्तिपातेन पवि-
त्रीकृतसवित् साधकोऽनुपायदेशनाधिकारी सामान्यतः ।
उक्तं हि—

नानिमलचितः पुंसोऽनुग्रहस्त्वनुपायकः ।

(तं० आ० २-४७)

(ख) योगसिद्धसद्गुरुकृपाकटाक्षितोऽनिर्मलसंविदपि कदाचिदनुपाय-
योगदीक्षापात्रतां याति, परं तस्मै संविन्नैर्मल्यसम्पादनाय पूर्वमाण-
वादिदेशना विधीयते ततोऽनुपायदेशना । तदुक्तम्—

सोऽपि स्वातन्त्र्यधाम्ना चेदप्यनिर्मलसंविदाम् ।

अनुग्रहं चिकीर्षुस्तद्भाविनं विधिमाश्रयेत् ॥

अनूग्राह्यानुसारेण विचित्रः स च कथ्यते ।

पराधराद्युपायोप-सङ्कीर्णत्वविभेदतः ।

तदर्थमेव चास्यापि परमेश्वररूपिणः ।

तदभ्युपायशास्त्रादि-श्रवणाध्ययनादरः ॥

(तदेव० २-४४ तः ४६)

—देशना स्पष्टमेव प्रतिपादिता । तद्यथा —

नीलं पीतं सुखमिति प्रकाशः केवलं शिवः ।
 श्रमुष्मिन् परमाद्वैते प्रकाशात्मनि कोऽपरः ॥
 उपायोपेयभावः स्यात् प्रकाशः केवलं हि सः ।
 (तं० आ० २-१६, १७)

यथा स्थितस्तथैवास्व मा गा बाह्यमथान्तरम् ।
 केवलं चिद्विकासेन विकारनिकराञ्जहि ॥
 (उद्धरणम् — तं० आ० वि० खं० १/२ पृ० २७)
 उपायजालं न शिवं प्रकाशयेद्
 घटेन किं भाति सहस्रदीधितिः ।
 विवेचयन्नित्यमुदारदर्शनः
 स्वयंप्रकाशं शिवमाविशेत् क्षणात् ॥
 (तं० सा० पृ० ९)

—योगत्वम् तद्वि स्वात्मपरशिवयोरैक्यस्य स्फुटीभाव-
 मात्रम् । तथाविधस्यैकत्वस्यैव मालिन्यां योगलक्षणत्वेनोक्तत्वात् ।
 उक्तं हि —

योगमेकत्वमिच्छन्ति वस्तुनोऽन्येन वस्तुना ।
 (मा० वि० तं—४-४)

—विधिः (क) पारमेश्वरेणानुग्रहेण पूतः शिष्यो यदैवानु-
 पायदेशनासमर्थं गुरुम् “अयमनुपायसाक्षात्कारवान् सशरीरः
 शिव एव” इत्यनया दृष्ट्या पश्यति तदासावपि गुरुदर्शनमात्रेण
 विनाप्यभ्यासप्रपञ्चं सद्य एव स्वात्मसाक्षात्कारवान् सञ्जायते,
 यतोऽसौ प्रागेव निर्मलसंवित् । तदुक्तम् —

तं ये पश्यन्ति तद्रूप्यक्रमेणामलसंविदः ।
 तेऽपि तद्रूपिणस्तावत्येवास्यानुग्रहात्मता ॥
 (तं० आ० २-४०)

(ख) कृपार्द्रचित्तो गुरुरनिर्मलसंविदमपि शिष्यमनुपायविधिमुपदे-
 देष्टुमलम् । (तं० आ० २-४४ तः ४६ उपरि)

अपोहनशक्तिः अभिन्नेऽखण्डे च विश्वात्मके बोधगगने
वहुप्रकारकस्य विच्छेदनस्यावभासनं प्रत्यौन्मुख्यस्य
सम्पादनकरो पारमेश्वरी शक्तिः । यदुक्तम् —

यत किल तदाभास्यते तत् संविदो विच्छिद्यते, सविच्च ततः,
संविच्च संविदन्तरात्, संवेद्यं च संवेद्यान्तरात् । न च विच्छेदन वस्तुतः
सम्भवति, इति विच्छेदनस्यावभासमात्रमुच्यते । ... — ...
तदवभासनसामर्थ्यमपोहनशक्तिः । ई० प्र० वि० खं० १ पृ० ११०)

भेदः कथं नु पूर्णे भाति तु विच्छेदभासनानूनम् ।

सेयमपोहनशक्तिः शम्भोविच्छेदभासनोन्मुखता ॥

(स्वा० द० ३-३०)

अभिनवगुप्तः काश्मीरशैवदर्शनस्य प्रयोगपक्षे सिद्धान्तपक्षे
चोभयत्र “यथोत्तरं मुनीनां प्रामाण्यम्” इतिन्यायानु-
सारं सर्वोत्तीर्णं प्रामाण्यं भजमानो गुरुः । अस्य निर्णयः
पक्षद्वयेऽपि चरमः ।

अभिनवगुप्तस्य कालः ख्रैस्त-दशमशताब्दिमध्येऽस्य जन्म,
एकादशशताब्दिमध्ये च शिवत्वगतिः । ग्रन्थत्रयेऽनेन
स्वयं निर्माणकालो निर्दिष्टः सप्तषिसंवत्सरानुसारम् ।

तद्यथा —

- (क) षट्षष्टिनामके वर्षे । (क्र० स्तो — ३०)
स च कालः ४०६६ सप्त० संव० ९९० ख्रैस्त० वर्ष इति ।
(ख) वसुरसपीषे कृष्णदशम्याम् । (भै० स्तो — १०)
स च कालः ४०६८ सप्त० सं० ; ९९२ ख्रै० वर्ष इति ।
(ग) इति नवतितमेऽस्मिन् वत्सरेऽन्त्ये युगांशे ।
तिथिशशिजलधिस्थे ।

(ई० प्र० वि० वि० खं० ३ पृ० ४०९)

स च कालः = ४०९० सप्त. सं, ४११५ कलि सं० १०१४ ख्रै. वर्ष इति ।

अस्य शैशवं कौमारं वा तदाभूद् यदोत्पलदेवः सशरीरोऽवर्ततात्र
लोके । तेनैव स्वशिष्यस्य लक्ष्मणगुप्तस्य पादयोरयं घटितः प्रत्यभि-
ज्ञाशास्त्रदीक्षाविषये । तदुक्तम्—

श्रीशास्त्रकृद्घटितलक्ष्मणगुप्तपाद-
मत्योपदर्शितशिवाद्वयवाददृप्तः ।

(ई० प्र० वि० वि० खं० ३. पृ० ४०६)

(घ) सिद्धसम्प्रदाये मौखिकी या परम्परा तदनुसारमभिनवगुप्तस्य
जन्म ९८१ तमे वैक्रमे संवत्सरे, तदनुसारं ९२४ तमे ख्रिस्ते
वर्षे समभवत् ।

—गुरुवः—

—(क) शैवशास्त्रे—

(१) अर्द्धयम्बके शैवे — श्री शम्भुनाथः, काङ्गडायां जाल-
न्धरपीठे पीठाधिपः । कौलत्रिकोभयरहस्यपारङ्गतः । अभिनवगुप्त-
स्य हृदये स्थितानां सर्वासामपि शङ्कानामपनेता सिद्धान्तपक्षेऽपि
प्रयोगपक्षेऽपि । तदुक्तम्—

तुर्याख्यसन्ततिमहोदधिपूर्णचन्द्रः
श्रीसोमतः सकलवित् किल शम्भुनाथः ।

(तं० आ० ३७-६१)

दृश्यतां च शम्भुनाथः इति ।

—(२) आमर्दके शैवे एरकनाथपुत्रः श्रीवामनाथः । तदुक्तम्—

आमर्दसन्तति-महार्णव-कर्णधारः

सद्देशिकैरकवरात्मजवामनाथः । (तं० आ० ३७-६०)

—(३) कालीनये उद्भूटः चक्रभानोः परम्परायामाविर्भूतः ।

तदुक्तम्—

श्रीमदुज्जटोद्भटादिनानागुरुपरिपाटी सन्ततिर्यत्प्रसादासादितमहिमभिरस्मा-

भिरेतत् प्रदर्शितम् (उद्धरणं क्रमकेलितः - तं० आ० वि० खं० ३, पृ० १९२) ।

—(४) कौलिके विधौ श्रीशम्भुनाथो जालन्धरपीठाधिपः ।
तन्त्रालोकस्यैकोनत्रिण आह्निकेऽनेकधा तस्यैव नाम्नः कीर्तनात् ।
तदेवाह्निकं कौलिकविधिप्रतिपादकम् । तदुक्तम् —

अथ सप्रत्ययां दीक्षां वक्ष्ये तुष्टेन धीमता ।

शम्भुनाथेनोपदिष्टां दृष्टां सद्भावशासने ॥

(तं० आ० २१-२११, १२)

इति दीक्षोत्तरे दृष्टो विधिर्म्म शम्भुनोदितः ॥

(तदेव--२४३)

—[५] तुर्याख्यसन्ततिरूपे शैवे श्रीशम्भुनाथः । अर्द्धत्र्य-
म्बकसन्ततिरेव हि तुर्याख्यासन्ततिः । तदुक्तम् —

तुर्याख्यसन्तति-महोदधिपूर्णचन्द्रः

श्रीसोमतः सकलवित्त किल शम्भुनाथः ॥

(तं० आ० ३७-६१)

—[६] त्रिकप्रक्रियासु तासु बहवोऽस्य गुरवस्ते च — लक्ष्मण-
गुप्तः, शम्भुनाथः, भूतिराजः, महेश्वरः, भट्टेन्दुराजः, वामनदत्ता-
चार्यः, धर्मशिवः, भास्करः इत्याद्याः । तदुक्तम् —

अन्येऽपि धर्मशिववामनकोद्भूतश्चैव भूतेशभास्करमुखप्रमुखा महान्तः ।

(तं० आ० ३७-६२)

वर्णमालाक्रमानुसारमेतेषां परिचयस्तत्र तत्र वृत्तोऽवलोकनीयः ।

—[७] त्र्यम्बकीये शैवे लक्ष्मणगुप्तोऽस्य गुरुः, उत्पलदेवः
परमगुरुः, सोमानन्दः परमेष्ठी गुरुः । तदुक्तम् —

त्र्यम्बकप्रसर-सागर-शायि-सोमानन्दात्मजोत्पलज-

लक्ष्मणगुप्तनाथः । (तं० आ० ३७-६१)

सौमानन्दात्मज इति तस्य शिष्यः, उत्पलज इति तस्य शिष्यः ।
पुत्रकदीक्षया दीक्षितः शिष्योऽपि पुत्र इत्युच्यते त्रिक्रमे ।

—[८] प्रत्यभिज्ञाशास्त्रे लक्ष्मणगुप्तः । तदुक्तम्—

श्रीमल्लक्ष्मणगुप्तर्दशतपथः श्रीप्रत्यभिज्ञाविधौ ।

(ई० प्र० वि० वि० ख० १. पृ० १)

—[९] मतङ्गशास्त्रे मातङ्गपारमेश्वरागमो मतङ्गशास्त्रम् ।

तत्रास्य गुरुराचार्यानिरुद्धः । तदुक्तम्—

तस्मात् कर्मेन्द्रियाण्याहुस्त्वगवद् व्याप्तूणि मुख्यतः ॥

तत् स्थाने वृत्तिमन्तीति मतङ्गे गुरवो मम ।

(तं० आ० ९—२६०, ६१)

श्रीमतङ्गशास्त्रव्याख्यातारः श्रीमदनिरुद्धप्रभृतयः ।

(तं० आ० वि० ख० ६. पृ० २१०)

एते साक्षादुपदेशेन किमस्य गुरवः, शास्त्रव्याख्यातृत्वेन वाऽऽदरार्थं
“गुरवो मम” इत्युक्ताः इति न निश्चेतुं शक्यते ।

—[१०] श्रीनाथीये शैवे भट्टभूतिराजपुत्रो भट्टेन्दुराजः ।

तदुक्तम्—

श्रीनाथसन्तति-महाम्बर-धर्मकान्तिः ।

श्रीभूतिराजतनयः स्वपितृप्रसादः ॥

(तं० आ० ३७-६०)

—[ख] शैवेतरेषु शास्त्रेषु

—[१] भगवद्गीतासु भट्टेन्दुराजः । तदुक्तम्—

भट्टेन्दुराजादाभ्नाय विविच्य च चिरं धिया ।

कृतोऽभिनवगुप्तेन सोऽयं गीतार्थसंग्रहः ॥

(गी० सं० पृ० २)

—[२] व्याकरणादौ व्याकरण-न्याय-साहित्यादावस्य पिता

नरसिंहगुप्त एव गुरुः । तदुक्तम्—

पित्रा स शब्दगहने कृतसम्प्रवेश-

स्तर्कार्णवोर्मि-पृषतामल-पूतचित्तः ।

साहित्य-सान्द्ररसभोगपरो महेश-

भक्त्या स्वयंग्रहणदुर्मदया गृहीतः ॥ (तं० आ० ३७-५८)

अलङ्कारशास्त्रेऽपि गुरुभट्टटेन्दुराजोऽपि, नाट्यशास्त्रे च
भट्टतीतोऽपीति सुविदितमेव सुधियाम् ।

-[३] विविधेषु शास्त्रेषु श्रीचन्द्रशर्मादयः । तदुक्तम्—

श्रीचन्द्रशर्म-भवभक्ति-विलासयोगा-

नन्दाभिनन्द शिवशक्तिविचित्रनाथाः ।

तं० आ० ३०-६२)

-ग्रन्थाः

-(क) टीकात्मकाः

-१. कालीनये क्रमकेलिः (इदानीमलम्बा) ।

-२. त्रिकसधानाविषये परात्रीशिकाविवरणम् ।

-३. प्रत्यभिज्ञाशास्त्रे (१) ईश्वरप्रत्यभिज्ञाविमर्शिनी ।

(२) ईश्वरप्रत्यभिज्ञाविवृति-
विमर्शिनी ।

-(ख) मौलिका ग्रन्थाः

-१. आगमशास्त्रविषये मालिनीविजयवार्तिकम् ।

-त्रिकसाधनाविषये (१) तन्त्रालोकः (२) तन्त्रसारः ।

-३. शास्त्रप्रवेशप्रयोजनाः (१) अनुत्तराष्टिका ।

(२) परमार्थचर्चा । (३) परमार्थसारः । (४) बोधपञ्चदशिका ।

-स्तोत्रग्रन्थाः (१) अनुभवनिवेदनस्तोत्रम् । (२) क्रम-

स्तोत्रम् । (३) देहस्थदेवताचक्रस्तोत्रम् । (४) भैरवस्तोत्रम् ।

—विनष्टाः ग्रन्थाः

—१. कालीनये (१) क्रमकेलिः (क्रमस्तोत्रस्य व्याख्या)

—२. त्रिके पूर्वपञ्चिका नाम मालिनीविजयतन्त्रस्य पूर्व-
भागस्य व्याख्या ।

—३. प्रत्यभिज्ञाशास्त्रे (१) अजड-प्रमातृ-सिद्धि-विम-
शिनी, (२) ईश्वरसिद्धिविमशिनी, (३) शिवदृष्ट्यालोचनम् ।
(४) सम्बन्धसिद्धि-विमशिनी ।

—४. विनष्टनामानो ग्रन्थाः स्वकीयेषु ग्रन्थेषु तेनैवं-
विधेभ्योऽपि ग्रन्थेभ्य उद्धरणानि प्रदत्तानि येषां ग्रन्थानां नामोल्लेखो
नैव कृतः । न च ते श्लोकाः विद्यमानेषु ग्रन्थेषु लभ्यन्ते ।

—(घ) शास्त्रान्तरेषु ग्रन्थाः तेष महत्त्वशालिनो तावत्
नाट्यशास्त्रटीका (अभिनवभारती), ध्वन्यालोक-लोचनं च ।
अन्येऽपि केचन विद्यन्ते, केषाञ्चन च नामोल्लेखमात्रं लभ्यते ।

—निवासस्थानम् तस्य गृहं श्रीनगरे, वितस्तायास्तटे,
सितांशुमौलिमन्दिरस्य पुरतोऽभवत् । तन्त्रालोकस्य रचना तेन
मन्दिरस्य गृहे कृता : तदुक्तम्—

तस्मिन् कुवेरपुरचारुसितांशुमौलि-

साम्मुख्यदर्शनविरुद्धपवित्रभावे ।

वैतस्तरोद्यति निवासममुष्य चक्रे

राजा द्विजस्य परिकल्पितभूरिसम्पत् । (तं० आ० ३७-५२)

तत्र च तस्य गृहं द्वाक्षारामस्य मध्ये स्थितमभूद्यत्रासौ सिंहासनस्थः
सन् शिष्येभ्यो ज्ञानविज्ञानदानं कुर्वन्नभूत् । वर्णितं च तद्गोहं

केरलीयेन मधुराजेन गुरुनाथपरामर्शे सविस्तरम् । तदुक्तम्—

द्राक्षारामस्य मध्ये स्फटिकमणिमये मण्डपे वित्ररम्ये
पुष्पस्रग्धूपदीपैर्बहुलपरिमले चर्चिते चन्दनाद्यैः ।

वाद्यैर्गोतैः सनृतैः सततमुखरिते योगिनीसिद्धसङ्घैः—

राकीर्णैः स्वर्णपीठे मृदुतमविलसदबद्धमुक्ताविताने ॥

(गु० ना० प० ३)

अस्ति तावद् वर्तमानश्रीनगरस्य प्राचीनतरे भागे शारिका-
पर्वतस्योदीच्यां दिशि 'गोतपूर' इति नाम्ना प्रसिद्धं स्थानम् । परं
न तद्वैतस्तरोधसि वर्तते, अपि तु डलहदात् प्रवहन्त्याः क्षुद्रनद्या
उभयोस्तटयोः । एतत् सम्भाव्यते यत् कालान्तरेऽत्रिगुप्तस्य केचन
वशजा तत्र गृहनिर्माणं विधायोपनिविष्टा इति । आचार्य उत्पल-
देवस्तत्र गोतपुरे न्यवसदिति श्रूयते श्रीनगरे वृद्धजनपरम्परासु ।
सम्भाव्यते यदुत्पलदेवस्य कारणात् कालान्तरे गुप्तवंशीया अपि
यदा बहुसंख्यया तत्र निवासं कृतवन्तस्तदाप्रभृति स्थानं तद्
“गुप्तपुरम्” इति नाम्ना ख्यातमभवत् । तदेव च लोके ‘गोतपूर’
इति देशभाषायामुच्यते इति ।

—विषये किंवदन्त्यः दन्तकथाचतुष्टयं प्रचलितं श्रूयते-
ऽभिनवगुप्तस्य विषये । एका तावदभिनवगुप्तेन साकं शङ्कराचार्य-
स्य शास्त्रार्थविषयिणी कश्मीरेषु प्रसिद्धा, यदुल्लेखः शिवोपाध्याये-
नापि कृतो निजायां श्रीविद्यायाम् । उभयोरप्यनयोभिनवकालत्वात्
कपोलकल्पितैवासी सर्वथा । यच्च शङ्कराचार्यमन्दिरं श्रीनगरे
तस्येदं नामकरणं डोगरमहाराजस्य रणवीरसिंहस्य शासनकाले
केनापि शङ्करमठाधोशेन तस्मिन् समये कृतं यस्मिन् समये बहुवर्ष-
शतानि प्रतिमारहितत्वेन स्थितेऽत्र मन्दिरे वर्तमानस्य शिवलिङ्गस्य
प्रतिष्ठा व्यधीयत । ततः पूर्वं मन्दिरमिदं नामद्वयेन प्रसिद्धमभूत् ।
हिन्दव इदं ज्येष्ठरुद्रमन्दिरं भौमुलाश्च तख्ते सुलेमानं वदन्तिस्म ।
ततो नानेन कोऽपि सम्बन्ध आद्यस्य शङ्कराचार्यस्य ।
द्वितीया किंवदन्ती माधवीये शङ्करदिग्विजये वर्णितास्ति ।

तदनुसारमभिनवगुप्तः कामरूपनिवासी तांत्रिकः शाक्तभाष्यकारो ब्रह्मसूत्राणामिति कथितः । असौ किवदन्त्यपि सर्वथाऽप्रामाणिकी कविकल्पनामात्रकल्पिता चेति बोद्धव्यम् । न हि कामरूपदेशस्थस्य कस्यापि शाक्तभाष्यकारस्य स्थितिः केनापि प्रमाणेन स्थापयितुं शक्यते ।

तृतीया दस्तकथा केनापि काव्यप्रकाशटीकाकृताऽभिनवगुप्तस्य नाम्नो व्याख्यानं विदधता स्वबुद्ध्यैव कल्पिता । नास्याः प्रामाणिकतायाः किमपि परिपोषकं वस्तु क्वाप्यन्यत्र लभ्यते । तेनाभिनवगुप्तस्य बालवलभीमुजङ्गे त्याख्या कविकपोलकल्पितैव ।

चतुर्थी किवदन्ती कश्मीरेषु प्रचलिता यदनुसारं सशिष्येणाभिनवगुप्तेन मर्त्यजीवनान्ते गृहाप्रवेशः कृत इति । न ह्यस्यां किवदन्त्यां किमपि लिखितं प्रमाणं क्वापि लभ्यते । न चापि गृहाप्रवेशविधि-स्त्रिके वा कुले वा कीले वापि क्वापि निरूपिता वर्तते ।

अभिनवगुप्तेन निज इतिहासः स्वयं निजेषु ग्रन्थेषु वर्णितोऽस्ति । न हि तत्रैवं विधानां किवदन्तीनां सत्यताया विषये किमपि प्रमाणं क्वापि लभ्यते । देहस्थोऽसौ साक्षाच्छिवः किमर्थं गृहाप्रवेशं कुर्वीत ।

—६. वेषभूषाकृतिप्रभृति स्पष्टमुक्तमत्र विषये मधुराजेन । अथवा—

आनन्दान्दोलिताक्षः स्फुटकृत-तिलको भस्मना भालमध्ये
हृद्राक्षोल्लासिकर्णः कलितकचभरो मालया लम्बकूर्चः ।
रक्ताङ्गो यक्षपङ्क्तोल्लसदसितगलो लम्बमुक्तोपवीतः
क्षौमं वासो वसानः शशिकरधवलं वीरयोगासनस्थः ॥
जान्वासक्तकहस्तः स्फुटपरमशिवज्ञानमुद्राक्षसूत्रो
वामश्रीपाणिपद्मस्फुरितनखमुखैर्वादयन्नादवीणाम् ।

(गु० ना० प० ५, ६)

—७. शिष्याः (क) अतिप्रियास्तस्य शिष्यास्त्रयो येषां

नामोल्लेखो अनेकेषु ग्रन्थेषु तेन कृतः । ते च—(१) मनोरथ-
गुप्ताख्यस्तस्यानूजः, (२) कर्णः, (३) मन्द्रः इति । (ख) प्रियशिष्यास्त-
स्य बह्वो येषां नामोल्लेखस्तेन तन्त्रालोके सप्तत्रिंशे आल्लिके ६४
तः ६९ यावत् कारिकाभिः कृतः । केषामपि प्रशंसापि कृता तत्र । ते च
शिष्याः—क्षेमगुप्ताद्याः पञ्च पितृव्यतनयाः । तेषां परिचयः
सम्बन्धिषु प्रदत्तोऽग्रे । ६. शीरः ७. रामगुप्तः, ८. लुम्पकः,
९. अभिनवः (अपरः) १०. वत्सलिका, ११. अम्बा चेति ।
(ग) तस्य प्रसिद्धतमः शिष्यः क्षेमराजः । असौ बहुधा स्वात्मानं
तस्य शिष्यं कथयति । मधुराजेव तस्यैव प्रधानशिष्यत्वं सूचितं
गुरुनाथपरामर्शे । परमाचार्येण तस्य नाम न क्वापि संकीर्तितम् ।
अनुमीयते यत्तस्यात्यन्तमभिमानित्वं, भट्टकल्लटादिपूर्वगुरुविद्वे-
षित्वं च लक्षयन्नेवाचार्यस्तदुपरि न प्रसन्नोऽभूत्, अत एव तस्य
नामकीर्तनं न क्वापि कृतमिति । यश्च पितृव्यतनय आचार्यस्य
क्षेमो, असौ क्षेमगुप्तो, न क्षेमराजः । क्षेमराजो नैव गुप्तवंशीयः ।
तस्य सम्बन्धो भूतिराजादित्यराजदीनां वंशेनासोन्नतः गुप्तवंशेनेति
प्रतिभाति ।

—८. सम्बन्धिनः

—[क] पूर्वजाः

कान्यकुब्जदेशनिवासिनो अगस्त्यगोत्रोया
विद्वांसो ब्राह्मणा अस्य पूर्वजाः । तेषां वंशे अत्रिगुप्तनामा कोऽपि
सकलशास्त्रवित् पण्डितोऽभूद् यं कश्मीरनरेशो ललितादित्यः
स्वकीयं देशं सादरं नीतवानष्टमे ख्रिस्ते शतके, तत्र चावासवृत्तिप्रभृ-
तिप्रबन्धने ससत्कारं तं सुवासितवान् । तस्यैव वंशे तत्र जातो-
ऽभिनवगुप्तः । अनुमीयते यद्वसुगुप्तो लक्ष्मणगुप्तश्चापि तद्वंशी-
यावेव । यतो नान्यस्य कस्यापि गुप्तवंशस्य परिचयस्तात्कालिके
कश्मीरदेशे लभ्यते ।

—[ख] वर्णस्तेषाम् गुप्ताह्वया अभिनवगुप्तस्य पूर्वजा
नैव वैश्या अपि तूत्कृष्टतरा ब्राह्मणाः । प्राचीनेषु युगेषु ग्राम-

शताध्यक्षस्य प्रशासनतन्त्रोयं नाम 'गोप्ता' इत्यभूत् । अत्रिगुप्तस्य कश्चन पूर्वजस्तथाविधः सुयोग्यः प्रभावशाली च गोप्ताऽभूद् येन तद्वंशीयाः अग्रे सर्वेऽपि 'गोप्ता' इत्युपनामभाजोऽभवन् लोकप्रसिद्धौ । तथाविधो गोप्तैवात्रिगुप्तः । "गोप्ता" इत्यस्य पदस्यैव लौकिके प्रयोगे विकृतिरूपतामायाते सति "गुप्तः" इति रूपं लोके प्रचलितम् । तत एवासावत्रिगुप्त इति । एवंविधा एव गुप्तोपनामाना विद्वांसो ब्राह्मणाः अन्येऽप्यासन् । तद्यथा - चाणक्यो विष्णुगुप्तः, गणितशास्त्रगुरुर्ब्रह्मगुप्तः । समुद्रगुप्तस्य पिता चन्द्रगुप्तः । असावपि मूलतो ब्राह्मण एवाभूदिति तर्क्यते, तद्वंशस्य वाकाटकवंशेन साकं वैवाहिकसम्बन्धतः । ततोऽभिनवगुप्तस्य पूर्वजाः ब्राह्मणाः । अत एवात्रिगुप्तस्य "प्राग्र्यजन्मा" इति विशेषणम् । उक्तं यथा —

अन्तर्वेद्यामत्रिगुप्ताभिधानः लब्धवोत्पत्तिं प्राविशत् प्राग्र्यजन्मा ।

श्रीकश्मीरांश्चन्द्रचूडावतारैर्निःसंख्याकैः पावितोपान्तभागान् ॥

(प० त्री० वि० पृ० २८०)

—[ग] समीपसम्बन्धिनः अस्य पितामहो = वराहगुप्तः;

पिता = नरसिंहगुप्तः, चुखलकेतिप्रसिद्धनामान्तरः; माता = विमल-
कला, कनोयान् भ्राता = मनोरथगुप्तः; पितृव्यतनयाः पञ्च =
क्षेमगुप्तः, उत्पलगुप्तः, अभिनवगुप्तः (अपरस्तन्त्रवटघानिका
निर्माता) । चक्रगुप्तः, पद्मगुप्तः इति । भगिनीप्राया = अम्बा ।
तस्या भ्रातरो लुम्पको अभिनवश्चेति । अनुमानतस्त्रयोऽप्येतेऽभि-
नवगुप्तस्य पितृव्यतनयाः वा मातुलादितनया वा । सर्वमेतद्
विस्तरतो वर्णितं स्वयमेवाचार्येण । दृश्यताम् — (तं० आ० ३७-६५
तः ८१ कारिकाः)

अभिनवगुप्तविशेषः अयं सम्भवतो मुख्यस्याभिनवगुप्तस्य

पितृव्यतनयो यस्य नाम तेन तन्त्रालोके निजशिष्य-
मध्ये परिगणितम् । अयमेव निर्माता तन्त्रवटघानि-

कायाः,; तत्र पुष्पिकायाम् अभिनवगुप्ताचार्यविशेषविरचितत्वं
यतः प्रतिपादितम् । तद्यथा—

इति श्रीमदभिनवगुप्ताचार्यविशेषविरचितायां तन्त्रवटघानिकायां तृतीय-
माह्निकम् । (तं० व० घा० पृ०—१०)

अभिषेकः आचार्यत्वे सम्यक् प्रत्यभिज्ञातस्वरूपेण योगिना

गुरुणा स्वशिष्यस्य प्रबुद्धस्य दीक्षादिक्रियाकलाप-

सम्पादनक्षमे गुरुत्वे प्रतिष्ठापनार्थं विधेयः संस्कार-
विशेषोऽभिषेकः । अभिषिक्तोऽसौ पश्चादनुग्रहकरणे दीक्षाङ्गभूतया
क्रियया शिष्यजनानां पाशशोधने च समर्थो भवति । तदुक्तम्—

स्वभ्यस्तज्ञानिनं साधकत्वे गुरुत्वे वाभिषिञ्चेत् ।

(तं० सा० पृ० १७३) (दृश्यतां च अभिषेकाह्निकं

२३ विशं तन्त्रालोके) ।

—सामान्यतः दीक्षाकाले शिष्यस्य मन्त्रोच्चारणपूर्वकं
विधेयं सौपधेन तीर्थजलेनाभिषेचनम् ।

अभिषेचनम् अभिषेक एव विशेषे कर्मणि । स च मलदाहा-
दिक्रियाविध्यनूष्ठान-जनित-शरीर-कार्प्य-सन्तापादि-निवारणार्थं गुरुणा
मन्त्रोच्चारण-पूर्वकं विधेयोऽभिषेचनविधिः शिष्यस्य । तदुक्तम्—

मन्त्रशक्तिभिरुपाभिः शोषनिर्दहनादिभिः ।

शरीरं शोष्यते ताभिस्तदर्थमभिषेचनम् ॥

(स्व० तं० ४-४५०)

अभिषिक्तो गुरुः सामान्यतः स्वभ्यस्तज्ञानवान् योगसिद्धश्च

सुप्रबुद्ध एव गुरुः शिष्याणां पाशदाहादावाधिकृतो

भवति । परं कदाचित्तथाविधसुप्रबुद्धाधिकारिणोऽभावे

सति अस्वभ्यस्तज्ञानः प्रबुद्धमात्रोऽपि साधक आचार्यपदेऽभिषिच्यते
स्वभ्यस्तविज्ञानेन समर्थेन गुरुणा, प्रतिष्ठाप्यते चाचार्यपदे । तदर्थं
च साधकेन पूर्वं षड्भिर्मासैर्जपहोमादिविधिविशेषोऽनुष्ठेयो भवति ।

तत्पूतविवाभिषिक्तः सन्नभिषिक्तो गुरुरित्युच्यते । अस्याभिषि-
क्तत्वेनैवाचार्यत्वं न स्वभ्यस्तविज्ञानित्वेनेति तात्पर्यं परिभाषायाः ।

उक्तमेतत् —

सोऽभिषिक्तो मन्त्रदेवतातादात्म्यसिद्धये षाण्मासिकं प्रत्यहं जपहोमविशेष-
पूजाचरणेन विद्याव्रतं कुर्यात् । तदनन्तरं लब्धतन्मयीभावो दीक्षा-
दावधिकृतः । (तं० सा० पृ० १७३)

अर्धचन्द्रः प्रणवकला शैव्यामुपासनायां द्वादशप्रणवकलासु
पञ्चमी कला, बिन्दोरूर्ध्वं निरोध्याश्चाधः स्थिता ।
तदुक्तम्—

अकारश्च उकारश्च मकारो बिन्दुरेव च ।

अर्धचन्द्रो निरोधी च नादो नादान्त एव च ॥

(स्व० तं० ४-२५५)

—**प्रसरक्रमे** बिन्दुस्तावदीश्वरः, तस्य मूर्ध्नि यदा सृष्टिकारण-
भूतं शिवामृतं प्रवर्ष्यते शिवेन तदा तद्बलेन स्रष्टृत्वेन स्फुरन्तीश्वर
एवार्धचन्द्रः इत्युच्यते उपासनक्रमे । तदुक्तम् —

(क) — बिन्दुश्चैवेश्वरः स्मृतः ।

(ने० तं० २१-६६)

(ख) यदा शिवामृतं मूर्ध्नि पतति सृष्टिकारणम् ॥

आप्यायस्तु भवेत्तेन सोऽर्धचन्द्र इति स्मृतः ।

(तदेव — ६६, ६७)

आप्यायकारित्वमेव चन्द्राख्यया सूच्यतेऽत्र ।

—**संहारक्रमे** बिन्दुरूपायाः ईश्वरावस्थाया उपरि नादाख्या
सदाशिवावस्था । मध्ये चावस्थान्तरद्वयं । प्रथमा तयोरर्धचन्द्राख्या,
द्वितीया च निरोधीतिनामिका । ईश्वरावस्थायां वेद्यप्राधान्यं
सदाशिवावस्थायां च वेदकप्राधान्यम् । अर्धचन्द्रावस्थायां वेद्यप्राधा-
न्यस्य किञ्चिन्मात्रमेव शैथिल्यम् अत एव वेद्यप्राधान्यसंस्कारव्यञ्जकं

कौटिल्यं तत्र, ॐ इति । निरोधिभ्यां तत्संस्कारशेषतामात्रमिति न तत्र कौटिल्यम् । तस्या समरेखाकारता । एवम् इति तदुक्तम्—

सर्ववाच्याभिन्नप्रकाशात्मनो बिन्दोर्नादीभवतः किञ्चिद्वाच्यप्राधान्य-
शान्तावर्धचन्द्ररूपता, ततोऽपि वेद्यकौटिल्यविगमे स्पष्टरेखात्मा निरोधिका ।

(वि० भ० उ० पृ० ५)

—साक्षात्कारक्रमे साक्षात्कारक्रमे स्वरूपस्यान्तरन्तः प्रवेश-
क्रमे बिन्दोरन्तरमर्द्धचन्द्रदशा । सा चोपास्तिक्रमे कुटिलरेखाकारतया
लिख्यते ॐ इति शारदालिप्याम्, तदधश्च स्थानं बिन्दोर्यदेवं लिख्यते
ॐ इति । तदुपरि च निरोधिकायाः स्थानम् एवं ॐ इति शारदा-
लिपिसङ्केताः ।

दृश्यताम्— संहारक्रमे इति ।

अर्द्धचन्द्रस्य कलाः रहस्योपायफलभूते स्वात्मसाक्षात्कारे
या अर्द्धचन्द्राख्या प्रणवकला सापि सूक्ष्मतरविचार-
शीलधिषणाधनैः पञ्चस्ववान्तरदशान्तरेषु विश्लिष्यते ।
अवान्तरदशापञ्चकं तदर्द्धचन्द्रकलापञ्चकमिति परिभाष्यते ।
आत्मसाक्षात्कारसोपानविशेषस्यापि पञ्चावस्थान्तराणीमानि
नामनिर्देशमात्रतः उल्लिखितानि, नैव च लक्षणतो विशदीकृतानि
तन्त्रालोके तद्विवेकेऽपि वा । उक्तं हि तत्र—

... .. एतस्य कला ज्योत्स्ना च तद्वती ।

कान्तिः प्रभा च विमला पञ्चैताः ।

(तं० आ० ८-३८३)

तद्वती = ज्योत्स्नावती इति ।

(तं० आ० वि० खं० ५. पृ० २५१)

आगमः (अर्थतः) प्रत्यक्षादिभिः प्रमाणैरवेद्यमर्थमासमन्ताद्
गमयतीति परप्रमाणात्मकः आगमः । स च लोक-
शास्त्रप्रसिद्धिरूपः । तदुक्तम्—

आ समन्तादर्थं गमयतीत्यागमसंज्ञकं प्रमाण सर्वस्य तावद् भवति ।

(ई० प्र० वि० खं० २, पृ० ४२)

—**गौणः** वैखर्यात्मकशब्दमयः पुस्तकरूपः वेदसिद्धान्तादिः ।

अपरोक्षसाक्षात्कारात्मकस्य मुख्यस्यागमस्यानुसारित्वादेवास्या-
गमत्वम् । तदुक्तम्—

तथाविधे शब्दनात्मनि विमर्शे आनुकूल्यं यो भजते शब्दराशिः सोऽपि प्रमाणं,
यथा वेदसिद्धान्तादिः, अन्योऽपि वा बौद्धार्हतागमादिः
तत्र न विपर्यय उदेति । (ई० प्र० वि० खं० २, पृ० ८१)

—**तत्त्वतः** ऐहिकामुष्मिकभोगापवर्गफलदा बृद्धव्यवहारे

याविगोता प्रसिद्धिः सैव परम्परारूपा वा शास्त्ररूपा वा वैखरीरूप-
शब्दनात्मकतया प्रसरन्ती आगमः । तदुक्तम्—

स एव चागमो नाम बृद्धव्यवहृतिक्रमः । (मा० वि० वा० १-७९५)

सा प्रसिद्धिरेवागमः । सा कदाचिद् दृष्टफला, 'बुभुक्षितो भुङ्क्ते' इति
बालस्य प्रसिद्धित एव तत्र तत्र प्रवृत्तिः; नान्वयव्यतिरेकाभ्याम्, तदा
तयोरभावात् । (तं० सा० पृ० १९६)

—**मुख्यतः** अपरोक्षसाक्षात्कारात्मकस्वानुभूतिसमुत्थः स्वा-

त्मपरमेश्वरतायाः सुस्पष्टो विमर्श एव मुख्यतयाऽऽगमः । सत्यस्या-
समन्ताद् गमकत्वात् । लिखितानां शास्त्राणामुक्तानां चोपदेशानां
तत एव प्रसूतेः । तदुक्तम्—

आगमस्तु नामान्तरः शब्दनरूपो ब्रह्मोयस्तम-विमर्शात्मा चित्स्वभावस्येश्वर-
स्यान्तरङ्ग एव व्यापारः, प्रत्यक्षादेरपि जीवितकल्पः । तेन यद् यथामृष्टं
तत्तथैव । (ई० प्र० वि० खं० २, पृ० ८०)

पारमेश्वरः परामर्श एव ह्यागम इति । (म० मं० प० पृ० २२)

—**लोके प्रसिद्धः** लोके शास्त्राणि मुख्यतया द्विवर्गाणि । वेदा-

दिवर्गो निगमः, शैव-शाक्त-वैष्णवादिशास्त्राणि आगमः इति
प्रसिद्धानि । बौद्धजैनादिशास्त्राण्यप्यागमेषु गण्यन्ते ।

—यथार्थतः यस्यैव हि यमागमं प्रति पूर्णतयाऽऽश्वस्तत्वं तमेव प्रति तस्य यथार्थ्येन धर्ममोक्षार्थगमकत्वम् । अविश्वस्तं प्रति नागमस्यागमकत्वम् । उक्तं हि—

तत्र न विपर्यय उदेति, तदाश्वस्तस्यैव तत्रानुष्ठानयोग्यत्वात्, अन्यस्य तु दृढप्रतिपत्तिरूपत्वाभावादप्रमाणमेव तथा विमर्शनात्मक शब्दनम् ।
(ई० प्र० वि० खं० २० पृ० ८१, ८२)

—विशेषतः यद्यपि सर्वा अप्यवाचिता लोकप्रसिद्धय आगमा-
त्मिकाः, तथापि लोके विशेषतः शिवशक्तिप्रोक्तान्वये शास्त्राण्या-
गमा इति गण्यन्ते । तदनन्तरं पाञ्चरात्रशास्त्राणामप्यागमसंज्ञत्वं
प्रसिद्धम् । ततः शैवाः शाक्ताः वैष्णवाश्च आगमाः लोके
सुप्रसिद्धाः ।

आगमप्रामाण्यम् सर्वज्ञैः श्रीकण्ठनाथादिभिरुक्तत्वेनैवा-
गमानां प्रमाणत्वम् । तदाश्वस्तानां साधकानां
तदनुसारिणः क्रियाकलापस्य सफलत्वेनापि प्रामाण्यं
सुसंसिद्धमेव ।

दृश्यताम्— आगमः (मुख्यतः) इति अत्रैव प्रकरणे ।

—अपरिच्छिन्नत्वमस्य=स्पष्टमुक्तमत्र विषये । तद्यथा—

नहि प्रत्यक्षं मायाप्रमातुः सर्वत्र कस्मै, अनुमानमप्येवम् । नहि यद्यदस्ति
तत्र तत्र लिङ्गव्याप्त्यादिग्रहणसम्भवः । आ मस्त्वपरिच्छिन्नप्रकाशात्मक-
माहेश्वर-विमर्शपरमार्थः किं न पश्येत् । (ई० प्र० वि० खं० २० पृ० १८६)

आगमप्रामाण्ये तारतम्यम् उक्तमत्र विषये—

नरवि-देव-द्रुहिण-विष्णु-रुद्राद्युदीरितम् ।

उत्तरोत्तरवैशिष्ट्यात् पूर्वपूर्वप्रबाधकम् ॥

(सर्वज्ञानोत्तरवाक्यमुद्धृतं तं आ० ४-२४८)

एतदनुसारं मानव-ऋषि-देव प्रोक्तानामागमानामुत्तरोत्तरवैशिष्ट्यम्,

तदुपरि च ब्रह्मविष्णुरुद्रेश्वर-सदाशिव-शक्ति-शिवोपदिष्टानामिति तारतम्यमागमानाम् । लकुलीश-श्रीकण्ठयोरीश्वरभट्टारकावनारत्वेन तत्तुल्यत्वमवगन्तव्यम् ।

—नियमः अधिकारभेदानुसारमेवागमप्रामाण्यप्रवृत्तिर्लोकैः ।

तदुक्तम्—

सर्वं एव ह्यागमो नियताधिकारि-देश-काल-सहकार्यादि-नियन्त्रितमेव विमर्शं विधत्ते, विधिरूपो निषेधात्मा वा । (ई० प्र० वि० खं २ पृ० ८३)

—मुख्यत्वम् तच्च शैवागमानाम् । तत्रापि सिद्धान्तशैवाद्, वामम्, वामाद् दक्षिणम्, ततः कुलम्, ततः कोलम्, ततो मतं, ततश्च त्रिकम् आगमशास्त्रं सर्वोत्तमम् । तदुक्तम्—

वेदाच्छेवं ततो वाम ततो दक्षं ततः कुलम् ।

ततो मतं ततश्चापि त्रिकं सर्वोत्तमं परम् ॥

(उद्धरणम्० प० त्री० वि० पृ० ९२)

वाममागमिषिवतोऽपि दैशिकः परतत्त्ववित् ।

संस्कार्यो भैरवे सोऽपि कुले कोले त्रिकेऽपि सः ।

(उद्धृतं निशाटनागमवाक्यम् प० त्री० वि० पृ० ९२)

आगमववृत्तत्वम् भैरवाद्युपदिष्टत्वं यदागमानां तत्रेदं

रहस्यम् । योगसिद्धिभाग् गुरुः स्वयमेव ब्रह्म-विष्णु-रुद्र-

भैरवाद्यवस्थानां मध्ये क्वापि स्थितः सन् यत्तत्त्व-

विमर्शनं पश्यन्त्यादिवाग्विमर्शेन अपरोक्षतया विदधाति तद्भैरवादि-

विमृष्टमेव गणयति । पुनश्च पश्यन्तीविमृष्टस्य तत्त्वस्य विषये यदा

मध्यमया विचारणं करोति, यदा वा वंखर्या तद् भाषते, तदा

“मुप्तोऽहं किल विललाप” इतिवत् परोक्षतर्यैव विचारणभाषणादि

कुरुते । “भैरवादिदशास्थितोऽहमेवैवं विमृष्टवान्” इति तात्पर्यं

भैरव उवाचेत्यादिवाक्यानाम् । तदुक्तम्—

अहमेव सा परावाग्देवीरूपैव सर्ववाच्यवाचकाविभक्ततया एवमुवाचेति

तात्पर्यम् । 'सुप्तोऽहं किल विललाप' इति ह्येवमेवोपपत्तिः । केवलमत्र वेदकतादात्म्यप्रतिपत्त्या तुर्यरूपत्वात्, (स्वाप)मदादिषु तु मोहावेशप्राधान्यात् इतीयान् विशेषः । परोक्षता तु समानैव ।
 "देव्युवाच" इति यावदुक्तं स्याद्—अहमेव सततं सर्वमभेदेन विमृशामि पराभूमौ ; अन्यथा पश्यन्तीमध्यमाभूमिगं स्फुटमिव प्रथमं न स्यात् । तावदेवोक्तं भवति 'देव्युवाच' इति । एवमेव पुरस्ताद् "भैरव उवाच" इति मन्तव्यम् । तत्रापि हि "स्वपरशक्त्यविभागमयो भैरवात्मैवाहमुवाच" इत्यर्थः । (प० त्री० वि० पृ० ९ तः ११ यावत्)

आगमाः शिवशक्तिसंवादरूपाणि रहस्यमयानि शास्त्राणि ।
 तानि च भैरव-लकुलीश-स्वच्छन्दादिभिर्भगवद्भिर्रूप-
 दिष्टानि शास्त्राणि; विशेषतः शिवोक्तानि तानि ।
 उक्तं यथा

आगतं पञ्चवक्त्रात्तु गतं च गिरिजानने ।

मतं च वासुदेवस्य तस्मादागममुच्यते ॥

(उद्धरणं महास्वच्छन्दतन्त्रात्)

—उर्ध्वाम्नायरूपाः ईशानादिमुखेभ्यः समुद्भूताः भेद-
 मेदाभेददृष्टिप्रधाना आगमाः शैवाः । तेषु भेदप्रधाना दश शिवागमाः,
 भेदाभेदप्रधानाश्चाष्टादश रुद्रागमाः । तदुक्तम्—

स्रोतस्यूर्ध्वं भवेज्ज्ञानं शिवरुद्राभिधं द्विधा ।

इत्यारभ्य

अष्टाविंशतिरित्येवमूर्ध्वं स्रोतोविनिगताः ॥

(उद्धरणं श्रीकण्ठीसंहितातः; तं० आ० वि० ख० १ पृ० ४०)

—उर्ध्वोर्ध्वाः आम्नायाः सामान्यतो भैरवागमाः चतु-
 ष्षष्टिः; विशेषतश्च सौरभर्गशिखाद्याः षडागमा येषु पूर्वं त्रया
 त्रिकेति वा षडर्धेति वा प्रसिद्धाः । एते च सर्वेऽभेददृष्टिप्रधानाः ।
 तदुक्तम्—

.....तदूर्ध्वोर्ध्वं स्रोतो यद् भेदवर्जितम् ॥
 सौरभर्गशिखादीनि ततश्शास्त्राणि तेनिरे ।
 उक्तं भर्गशिखायां च देवेन परमेष्ठिना ॥
 ऊर्ध्वस्रोतोद्भवं ज्ञानमिदं तत् परमं प्रिये ।
 परमध्वनिनोर्ध्वोर्ध्वं संविद्रूपाभिधायिना ॥
 ईशानवक्त्रनिर्यातात् सिद्धान्ताद् भेदमादिशत् ।
 (मा० वि० वा० १ — १६० तः १६३)

—गौणाः ते च ब्रह्मविष्णुगणेश-कार्तिकेश-सूर्याग्निवाय्वा-
 दिभिः प्रोक्ताः आगमाः, वेद-पाञ्चरात्राद्याः, पुराणेषु च संगृहीताः ।
 दृश्यताम्—आगमप्रामाण्ये तारतम्यम् इति —

—गौणतराः बोद्धाहताद्याः । दृश्यताम्

आगमप्रामाण्ये तारतम्यम् । इति

—तन्त्राख्याः प्रायः सर्वेऽपि शंभुशक्तिः आगमास्तन्त्राणी-
 त्युच्यन्ते । वस्तुतोऽपरोक्षस्तत्त्वसाक्षात्कारः आसमन्तादर्थं गमयती-
 त्यागमः । स एवोपदेशेन शिष्यप्रशिष्यक्रमेणाग्रे तन्व्यमानः सन्
 लोकव्यवहारे तन्त्रनाम्ना प्रसिद्धः । एवविधा प्रसिद्धः प्रचलति
 काश्मीरकाणां शैवानां परम्परासु । ततः साक्षात्कारात्मकाः आगमा
 एवोपदेशक्रमे तन्त्राणि ।

—त्रिकाख्याः ऊर्ध्वोर्ध्वात् स्वच्छन्दनाथस्य मुखात् समुद्भू-
 तानां षण्णां सौरभर्गशिखादीनामागमानां मध्ये प्रथमे त्रयस्त्रिका-
 ख्याः आगमाः, षडर्धागमा इति च प्रसिद्धाः । ते च सिद्धातन्त्रम्,
 वामकतन्त्रम् (नामकतन्त्रम्), मालिनीतन्त्रं चेति । तदुक्तम्—

इह यावत्तु मुख्येयं षडात्मा शास्त्रसन्ततिः ॥

एतत्पूर्वार्धभागानि त्रिकशास्त्राणि यानि तु ।

षडर्धसंज्ञया तानि गुरुभिर्भाषितान्यलम् ॥

(मा० वि० वा० १ — १६४, ६५)

तन्त्रालोकविवेके जयरथेन तेषां नामानि सिद्धातन्त्रं, नामकतन्त्रं, मानिनीतन्त्रं चेति प्रोक्तानि । तत्र शारदालिप्यां वकारनकारयो-
मिथः स्वल्पमेवान्तरम् । ततोऽनुमातुं शक्यते यद् द्वितीयस्य नाम
वामकमिति, लेखकप्रमादेन च पाण्डुनिपिषु नामकमिति लिखित
दृश्यते । तदुक्तम् —

तच्च-सिद्धानामक-मालिन्याख्यछण्डत्रयात्मकत्वात् त्रिविधम् । तत्र क्रिया-
प्रधानं सिद्धातन्त्रं, ज्ञानप्रधानं ना(वा)मकतन्त्रं, तदुभयमय मालिनी-
मतमिति । (तं० आ० वि० खं० १. पृ० ४९)

—पञ्चस्रोतोमयाः स्वच्छन्दनाथस्य पञ्चमुखाणि । तानि च
ईशानः, तत्पुरुषः सद्योजातः, वामदेवः, अधोरः इति । तेष्व-
समुद्भूता आगमाः पञ्चस्रोतःशब्देन प्रसिद्धाः । तेषू दश शिवा-
गमाः, अष्टादश रुद्रागमाः, चतुःषष्टिश्च भैरवागमाः । पञ्चभिरौ-
शानतत्पुरुषादिभिस्त्वन्वेनैवेतेषां पञ्चस्रोतः इत्याख्या । तदुक्तम्—
तत्र हि परमेश्वर एव चिदानन्देच्छाज्ञानक्रियात्मकवक्त्रपञ्चकमेलनया
पञ्चस्रोतोमयम्, अभेद-भेदाभेद-भेद-दशोदङ्कनेन तत्तद्भेदप्रभेदवैचित्र्यात्म
निखिलं शास्त्रमवतारयति । (तं० आ० वि० खं० १ पृ० ३६)

—भैरवात्मकाः स्वच्छन्दाद्या अष्टावष्टकाः आगमानां,
संकलनया ते चतुःषष्टिः । एतेऽभेददृष्टिप्रधानाः । एत एवोर्ध्व-
स्रोतोमया इत्युच्यन्ते । परिगणितास्ते श्रीकण्ठीसंहितायाम् । तस्याः
वाक्यानि तन्त्रालोकविवेके समृद्धूतानि । तद्यथा—

... ..

तच्चभेदैः प्रवक्ष्यामि चतुःषष्टिं विभागशः ॥

इत्यारभ्य

एतत् सादाशिवं चक्रमष्टाष्टकविभेदतः ॥ इत्यन्तम्

(श्रीकण्ठीसंहितावाक्यजातमुद्धृतं—तं० आ० वि० खं० १. पृ० ४१-४३)

—रुद्रात्मकाः भेदाभेददृष्टिप्रधाना अष्टादशागमाः विजयादि-
नाभमाजः । तदुक्तम्—

.....रुद्रभेदास्तिवमान् शृणु ॥
 विजयं चैव निःश्वासमुदगीतं पारमेश्वरम् ।
 मुखविम्बं च सिद्धं च सन्तानं नारसिंहकम् ॥
 चन्द्रांशुं वीरभद्रं च आग्नेयं च स्वयम्भुवम् ।
 विसरं रौरवं चैव विमलं किरणं तथा ॥
 ललितं सौरभेयं च तन्त्राण्याहुर्महेश्वरि ।
 अष्टाविंशतिरित्येवम् ॥

(उद्धरणम् — तं० आ० वि० खं० १. पृ० ४०)

दशशिवागमसंहितेयं संख्याष्टाविंशतिरिति ज्ञेयम् ।

—विस्तरतः एकैकस्याप्यागमस्य कतिपयभेदमयत्वादागमानां
 संख्यातिभूयसी । तदुक्तम्—

एकैकं षड्वक्त्रं च वक्त्रं यस्मात् प्रगीयते ।

दशाष्टादशभेदस्य ततो भेदेष्वसंख्यता ॥

(उद्धरणम् तं० आ० वि० खं० १. पृ० ४४)

किञ्च —उपागमानामपि विद्यमानत्वेन नितरां बहुभेदता
 आगमानाम् ।

—शिवात्मकाः भेददृष्टिप्रधाना दश कामजाद्याः । तदुक्तम् —

कामजं योगजं चिन्त्यं मौकुटं चांशुमत् पुनः ।

दीप्तं सूक्ष्मं सहस्रार्कं सुप्रभं कारणं पुनः ।

शिवमेवाः समाख्याताः ।

(उद्धरणं, श्रीकण्ठीसंहितातः — तं० आ० वि० खं० १. पृ० ४०)

—षडध्याख्याः

दृश्यताम् आगमाः -त्रिकाख्याः इति ।

आगमाधिकारः ईश्वर प्रत्यभिज्ञायास्तृतीयो भागः, आह्नि-

कद्वयात्मकः । तत्र चागमशास्त्रोपदेशानुसारं षट्-
 त्रिंशत्प्रमेयतत्त्वानां सप्तप्रमातृवर्गिणां, जाग्रदादि-

दशानामन्येषामपि च केषाञ्चिदागमिकानां विषयाणां निरूपण-
मागमशास्त्रदृष्ट्या कृतमाचार्योत्पलदेवेन, व्याख्यातं च विमर्शिन्या-
मभिनवगुप्ताचार्येण ।

आगमसंवादरहस्यम् दृश्यताम्—**आगमवक्तृत्वम्** इति

आणवयोगः दृश्यताम्—**आणवोपाय** इति ।

आणवसमावेशः ग्राह्यविषयान् प्राणोच्चारादीनालम्ब्य
विधीयमानायाः स्वात्मशिवत्वभावनायाः अभ्यासेन
लभ्यः स्वात्मशिवभावसमावेशः । आणवोपायाभ्या-
सलभ्यः शिवत्वसमावेशः तदुक्तम् —

उच्चार-करणध्यान-वर्णस्थानप्रकल्पनैः ।

यो भवेत् स समावेशः सम्यगाणव उच्यते ॥

(मा० वि० तं० २ २१)

आणवादीनां परस्परं वैचित्र्यम् आणवे भेदनिष्ठस्य

विकल्पज्ञानाभ्यासस्यात्यन्तं प्राधान्यम्, शाक्ते तस्य
स्फुरत्तामात्रं स्वात्मनिष्ठम्, शाम्भवे पुनस्तस्य लय

एव, शाम्भवस्य निर्विकल्पस्वात्मसाक्षात्काराभ्यासरूपत्वात् ।
तदुक्तम्—

आणवे विकल्पोलवण्यम्, शाक्ते तस्य स्फुरत्तामात्रम्, शाम्भवे तु निर्विकल्प-
त्वमित्युत्तरोत्तरपर्वानुशीलनादुक्तस्वरूपमेषां नैश्चित्यमव्याहतम् ।

(म० मं० प० पृ० १६१)

अकिञ्चिच्चिन्तनं सर्वेषामपि शाक्तानामाणवानां च योगप्रकाराणां
सारमिति तात्पर्यम् । सर्वेषां तत्रैव यतो विश्रान्तिः ।

—**वीर्यम्** वीर्यं तावत् सारः । तस्य चाणवादिष्वयं क्रमः-
स्थानकल्पनायाः सारं ध्वनियोगस्तस्य करणयोगस्तस्योच्चारयोग-
स्तस्य बुद्धिध्यानयोगस्तस्य शाक्तोपायस्तस्य च शाम्भवोपायः इति ।
तस्य तस्योपायस्य तत्तद्वीर्यं राहित्ये निष्फलत्वम् । तदुक्तम्—

अकिञ्चिच्चिन्तनं वीर्यं भावनायाञ्च सा पुनः ॥

ध्याने तदपि चोच्चारे करणे सोऽपि तद् ध्वनी ।

स स्थानकल्पने बाह्यमिति क्रमुपाश्रयेत् ॥

वीर्यं विना यथा षष्ठस्तस्याप्यस्त्यथवा बलम् ।

मृतदेह इवेयं स्याद् बाह्यान्तःपरिकल्पना ॥

(तं० आ० ५-१५६ तः १५८)

भावनात्र शाक्तोपायरूपा ।

आणवे आलम्बनानि ग्राह्यान् विषयानालम्ब्य विधीय-

मानः स्वात्ममहेश्वरभावस्य भावनाभ्यासः आणवो-

पायः तत्र संविदः समीपतरो ग्राह्यो विषयो बुद्धिः ।

ततो दूराः प्राणोच्चाररूपा प्राणापानादिवृत्तयः पञ्च । ततोऽपि

दूरः प्राणोच्चारे स्फुरन्मध्यक्तो ध्वनिः । ततोऽपि दूरतरं स्थूलं

शरीरं, तत्रस्थानि च नाडीचक्रानुचक्राणि, ततोऽपि दूरतरं बाह्यं

विषयजातं देशकालात्मकं पण्डध्वरूपम् । एतान्यालम्बनान्यालम्ब्या-

भ्यस्यमानाः आणवोपाया अपि क्रमेणोत्तराधरपदवीभाजः ।

उक्तं संक्षेपत इदम् —

विकल्पः कस्यापि स्वयमनुपयन पूर्णमयता-

मुपायात् संस्कारं व्रजति स उपायोऽत्र बहुधा ॥

धियि ध्रुवे देहे तदनु वहिरित्याणवतया

स निर्णीतो तेषां परफलविधौ कापि हि भिदा ॥

(तं० सा० पृ० ४३)

आणवेन शाक्तः आणवोपायाभ्यासो यदा परिपूर्णा परि-

पक्वतामुपयाति तदासौ स्वत एव शाक्तोपायपदवीमधिरोहति ।

उक्तमेतत् —

तस्मिन् रुढः समभ्येति शाक्तमस्माच्च शास्त्रम् ।

(तं० व० धा० ३-३९)

आणवेन शास्त्रभवः कदाचिदाणवोपायाभ्यासस्तथाविधां प्रह-

ढतां सुपरिपक्वतां चापादयति यथा स्वत एव निवि-

कल्पशास्त्रमवसाक्षात्कारपदवीमधिरोहति । उक्तमेतत् —

एवं धीप्राणसंघट्टद्वारेणान्तः समाविशन् ।

शाम्भवो परमां धारामाणवेन प्रपद्यते ॥

(तं० व० धा० २-१७)

आणवोपायः परिमितान् प्रमेयपदार्थानुपायत्वेनालम्बनी-

कृत्य तत्तदालम्बनविषये परिपूर्णशिवभावभावनाभ्यास-

पूर्वकं समभ्यस्यमानः स्वात्ममहेश्वरभावस्यैव भावना-

भ्यासः । तदुक्तम् —

यदा तूपायान्तरमसौ स्वसंस्कारार्थं विकल्पोऽपेक्षते, तदा बुद्धि-प्राण-देह-
घटादिकान् परिमितरूपानुपायत्वेन गृह्णन्नुत्वं प्राप्त आणवं ज्ञान-
माविर्मावयति । (तं० सा० पृ० ३५)

आणवोपाय-भेदविस्तारः बुद्धिध्यानादारभ्य बाह्यचर्याप-

र्यन्ताः सर्वेऽपि विधय आणवोपायाः । तदुक्तम्—

एवं धीप्राणसम्बन्धावान्तराद् बाह्यतोऽपि च ।

चर्याया समावेशः स इहाणव उच्यते ॥

(तं० व० धा० ३-३८)

आणवोपाय-रहस्यम् आणवोपायालम्बनानि देहप्राणादीनि ।

तेषु चिद्रूपताया उन्मज्जनस्याचिद्रूपताय एव निम-

ज्जनस्याभ्यासेनाद्वय-स्वात्म-संवित्-साक्षात्कारः सम्प-

द्यते । तदुक्तम् —

तस्य चिद्रूपतां सत्यां स्वातन्त्र्योत्प्लामकल्पिताम् ॥

पश्यञ्जडात्मतामानं तिरोधायान्नो भवेत् ।

(तं० आ० ५-१०, ११)

बुद्धौ प्राणे तथा देहे देशे या जडता स्थिता ।

तां तिरोधाय मेधावी संविद्रश्मिमयो भवेत् ॥

(उद्धरणम् - तं० आ० वि० खं० ३ पृ० ३१९)

आणवोपायस्य शाम्भवपदे विश्रमणम् आणवो-

पायोऽपि यदा सुपरिपक्वो भवति तदा शाक्तोपाय-
त्वपदारोहणपूर्वं वा, तत् पदोल्लङ्घनेनापि वा,
निर्विकल्पस्वात्मशिवत्वसाक्षात्कारात्मिकां शाम्भवीं स्थितिमाखण्डो
भवति । तदुक्तम्—

अणुनाम स्फुटो भेदस्तदुपाय इहाणवः ।

विकल्पनिश्चयात्मैव पर्यन्ते निर्विकल्पकः ॥

(तं० आ० १—२२१)

आणवो मलः (अर्थतः) अपूर्णम्मन्यता । अणूनामणुत्वप्रयो-

जकः पारमेश्वरेच्छाविकासावभासितः स्वरूपस्व-
भावयोः सङ्कोचः । तदुक्तम्—

अणूनामयमाणवः अपूर्णम्मन्यतात्मा लोलिकारूप ।

(स्व० उद्० ख० १. पृ० २३३)

—**द्विप्रकारकः** मायीयः प्रमाता शुद्धं परिपूर्णं च चैतन्यं
स्वात्मतया न विमृशति “अहम्” इति, अपि तु परिमितं जडं
देहादिमेव स्वात्मतयाभिमनुते “अहम्” इति । इत्ययमेकः प्रकारः
आणवस्य मलस्य यः सकलसमाख्येषु प्रलयाकलेषु च प्राणिषु स्पष्ट
विजृम्भते ।

केचित् प्रमातारः स्वमात्मानं देहादेर्जडादथादुत्तीर्णं शुद्धचिद्रूपमेव
पश्यन्तोऽपि स्वात्मन ऐश्वर्यं नाभिजानन्ति । प्रत्युत सांख्यपुरुष-
प्रायाः सन्तः कर्तृत्वहीनं चिद्रूपम् “अहम्” इति स्वात्मतया विमृ-
शन्ति । स एष द्वितीयः प्रकारः आणवस्य मलस्य । तयोरेकः स्वरूप-
सङ्कोचात्मकोऽपरश्च स्वशक्तिसङ्कोचात्मकः । एकः स्वस्वरूप-
तिरोभावोऽपरश्च स्वस्वभावतिरोभावः । द्वितीयोऽयं प्रकारः विज्ञा-
नाकलेषु विजृम्भते, सकलेषु, प्रलयाकलेषु चाप्यस्त्येव ।
उक्तमेतत् संक्षेपत एव —

स्वातन्त्र्यहानिर्बोधस्य स्वातन्त्र्यस्याप्यबोधता ।

द्विधाणवं मलमिदं स्वस्वरूपापहानितः ॥

(ई० प्र० ३—२—४) विस्तरतश्च तत्रैव विमर्शिन्याम् ।

—मूलतः परमेश्वरस्य स्वात्मनः स्वरूपस्य च प्रच्छादना-
त्मिका या क्रीडा तद्विलास एवाणवो मलो मूलतः । न तस्योदयः
कुतोऽपि कारणान्तरात् ततः । पारमेश्वरी स्वतन्त्रा इच्छेवाणवस्य
मलस्याभामिका । तदुक्तम् —

स्वात्मप्रच्छादनक्रीडामात्रमेव मलं विदुः ।

स्वतन्त्रो हि विभुः किञ्चित् किं न स्वात्मनि भासयेत् ॥

(मा० वि० वा० २-१८६)

अत्र “किञ्चित्” इति पाठः संशयित इव भाति ।

दृश्यतां च—

स्वात्मोया स्वस्वातन्त्र्योत्प्लासि । इत्यादि ।

(स्प० ति० पृ० २३)

—स्वरूपतः स्पष्टं व्याख्यातो यथा —

अणुर्नाम पूर्णह्रस्वभाव परामर्श-शून्यत्वात् सङ्कुचितमन्यो जीवः । तद्भाव
एवाणवम् । तच्चात्मानमन्यात्मज्ञानमात्मन्यनात्मज्ञानं च । (म० मं० प०
पृ० ३१)

परमेश्वरो हि ज्ञानक्रियारूपतया प्रकाशविमर्शस्वभावः । तस्य च ज्ञातृत्वे
विघ्नघटत्वे चैकतरस्मिन्नप्यपरामृश्यमाने मलमाणवम् । (तदेव)

आनन्दः (उच्चारयोगे) उच्चारयोगस्य सिद्धिपथे पारमै-

श्वर्यमण्डितामनवच्छिन्नां पूर्णां संविद्रूपतां प्रवि-

विक्षोर्द्योगिनस्तत्र प्रवेशात् प्राक् पूर्णतायाः स्पर्शमात्रेण
स्वात्मानन्दस्य काप्यपूर्वानुभूतिर्जायते । असौ तत्र प्रथमं योग-
साफल्यचिह्नम्, प्रथमा च योगसिद्धेरवस्था । तदुक्तम् —

अत्र भावनया देहगतोपायैः परे पथि ।

विविक्षोः पूर्णतास्पर्शात् प्रागानन्दः प्रजायते ॥

(तं आ० ५—१००, १०१)

—मातृकात्रमे परमेश्वरस्य यो निजया पारमैश्वर्यरूपया

शक्त्या सह परस्परविभक्त्यात्मकः सङ्घट्टः, स एवानन्दः स एव

च 'आ' इत्यनेन मातृकावर्णेनाभिव्यज्यते । गूर्वनुग्रहमात्रगम्येन रह-
स्यातिरहस्यात्मना योगविधिना आकारात्मकस्य वर्णस्य पारमेश्वर-
स्यानन्दरूपत्वस्य च सममेवाभिव्यक्तिर्भवति मातृकाक्रमेण शाम्भ-
वोपायाभ्यासिनः साधकस्य । ततः आनन्दः=आकारः । तदुक्तम् —

अकुलस्यास्य देवस्य कुलप्रथमशालिनी ।

कोलिकी सा परा शक्तिरवियुक्तो यया प्रभुः ॥

तयोर्यद् यामलं रूपं स संघट्ट इति स्मृतः ।

आनन्दशक्तिः सैवोक्ता यतो विश्व विसृज्यते ॥

(तं० आ० ३-६७, ६८)

आनन्दकन्दः वेदान्तिनः सच्चिदानन्दरूपत्वं ब्रह्मणो

वदन्ति, परमभिनवाः शैवाः सत्तायाश्चिन्ताया आनन्द-
तायाश्च कन्दस्थानीयं मूलतत्त्वं ब्रह्मेतिप्रतिपाद-

यन्ति । यथोक्तम्—

अभिनवरमणीयं सच्चिदानन्दकन्दं

स्वनवनवविलासोल्लासनेकप्रवीणम् ।

अनुभवसुरहस्यं मङ्गलं मङ्गलाना-

मधिहृदि परमेशं मोनमेवाश्रयेऽहम् ॥ (आ० वि० १-१)

आनन्दभूमिकाः (आणवयोगे) उच्चारादियोगाभ्यासे

साधकः प्रथमं शून्यतामिन् जीवचैतन्ये विश्रान्तिं लभते,

तदनन्तरं तस्य प्रमाणप्रमेयप्रपञ्च-राहित्ये, ततश्च

प्राणापानवृत्त्योस्तदनन्तरं समानवृत्ती, उदानवृत्ती, व्यानवृत्ती च

विश्रान्तिमासादयन् षडानन्दभूमिकाः रसयति । ताश्च क्रमेणानेन—

निजानन्दो, निरानन्दः, परानन्दो, ब्रह्मानन्दो, महानन्दश्चिदानन्द-

श्चेति । तदेतत् स्वात्मानन्दरूपतायाः विश्लेषणं काश्मीरशैवशास्त्रे

एव सम्यक् कृतं तदाचार्यैः । उक्तं यथा—

एवं शून्यात् प्रभृति ध्यानान्तं या एता विश्रान्तयस्ता एव निजानन्दो,

निरानन्दः, परानन्दो, ब्रह्मानन्दो, महानन्दश्चिदानन्द इति ।

(तं० सा० पृ० ३८)

एतेषां षण्णामपि स्वरूपं निजे निजे स्थाने स्पष्टीकृतमस्त्यत्र कोषे ।
इति तत्र तत्रैव द्रष्टव्यम् ।

—पञ्च किञ्चित्स्थूलेन विश्लेषणेन ब्रह्मानन्दं विहाय
पञ्चैव भूमिकाः । ताश्च निजानन्दो, निरानन्दः, परानन्दो, महा-
नन्दश्चिदानन्दश्चेति । तदुक्तम्—

निजानन्दः प्रमात्रंशमात्रनिष्ठानिबन्धनः ।

शून्यतामात्रविश्रान्तेनिरानन्दात्मिका स्थितिः ॥

प्रमेयपदविश्रान्तेः परानन्दोऽप्युदेत्यलम् ।

अनन्तमेयसंघट्टपूर्णं मेये तु सर्वतः ॥

प्रमाणाच्चर्वणायोगान्महानन्द इति स्थितिः ।

समस्त-मान-मेयोघ-कलना-घात-कोविदः ॥

यदा विश्रान्तिमभ्येति निरुपाधिसुनिर्भराम् ।

तदा खलु चिदानन्दो यो जडानुपबृंहितः ।

(मा० वि० वा० २—३५ तः ३८)

अत्रैतासां पञ्चानामानन्दभूमिकानां स्वच्छन्दनाथस्य शिवस्य पञ्च-
भिरीशानादिभि रूपैः सह सम्बन्धो योज्य इति ध्वनितं मनाक, परं
न सुस्पष्टमुक्तम् ; तद्यथा—

यतो निजानन्दमयी भूमिः शान्त-पदानुगा ॥

निरानन्द-परानन्दो पुरुषाजातसङ्गतो ।

... ..

महानन्दश्चिदानन्दीभूय भूयः प्रवर्तते ॥

(मा० वि० वा० २-२९ तः ३२)

—शाक्ते शाक्तोपायाभ्यासेऽपि षण्णामानन्दभूमिकानां चर्वणा
सवेद्यते साधकैः । परमसौ स्वात्ममात्रालम्बनेनैव भावनाभ्यासेन
नोपायान्तरमपेक्षते । उच्चारयोगे तु प्राणवृत्त्यादिषु विश्रान्ति-
रूपायतयोपयुज्यते इत्यनयोः परस्परं मनाग् विशेषः । उक्तमेतत्—

इह तु पुरोक्ताद् भुक्तिकलापाद्

यः प्रविशेत् सद्यो नाशक्तः ।

तं प्रति शाक्तोपायपथेन

प्रकटीक्रियते हृदयस्पन्दः ॥

(इत्यादि विस्तरतः मा० वि० वा० २-२६ तः ४०)

अत्र प्रकरणेऽग्रे चर्याक्रमचर्चनेनैतत् प्रतीयते यद्रहस्यचर्याभ्याम-
सहितेन शाक्तोपायाभ्यासेनैतासामानन्दभूमिकानां चर्वणाऽनाया-
समेव सम्पद्यते इति । तत आणवोपायसचिवोऽनौ शाक्तोपायः
इति ।

—षट् तन्त्रालोके सूक्ष्मतरेण विश्लेषणेन परानन्द-महानन्द-
योर्मध्ये ब्रह्मानन्दस्यापि स्थापना कृता । तदुक्तम्—

निजानन्दे प्रमात्रं शमात्रे हृदि पुरा स्थितः ॥

शून्यतामात्रविश्रान्तेनिरानन्दं विभावयेत् ।

तत्रानन्तप्रमेयांशापूरणापाननिवृत्तः ।

परानन्दगतस्तिष्ठेदपानशशिशोभितः ।

ततोऽनन्तस्फुरन्मेघसघट्टैकान्तनिवृत्तः ॥

समानभूमिमागत्य ब्रह्मानन्दमयो भवेत् ।

ततोऽपि मानमेघौघकलनाप्रासतस्परः ॥

उदानवह्नौ विश्रान्तो महानन्दं विभावयेत् ।

तत्र विश्रान्तिमभ्येत्य शाम्यत्यस्मिन् महाचिषि ॥

निरुपाधिर्महाव्याप्तिर्व्यानाद्युपाधिर्वज्रिता ।

तदा खलु चिदानन्दो यो जडानूपबृंहितः ॥

न ह्यत्र संस्थितिः कापि विभक्ता जडरूपिणः ।

(तं आ० ५-४४ तः ५०)

न च द्विप्रकारेयं प्रतिपादना विरोधावहा । यतः सूक्ष्मतरेण
विश्लेषणेन भूमिकानां संख्यैवं वृद्धिमायाति, परस्परसंश्लेषणेन च
न्यूनताम । स एव सर्वत्र तत्त्व-भूवन-प्रमातृवगादिविश्लेषणे सिद्धा-
न्तोऽभिनवगुप्तस्य । मालिनीविजयवात्सिकादनन्तरं निमित्तस्य
तन्त्रालोकस्य बलवत्तरं प्रामाण्यमपि स्वीकार्यं सुधीभिः ।

आनन्दयोगः कौले रहस्यचर्यात्मकः सद्यः समकालं च

भुक्तिमुक्तिप्रद उपायः । नामो प्रायः स्पष्टं व्याख्या-
यते; तदधिकारिणामतिदुर्लभत्वात्, अनधिकारिणां च
सन्मार्गाद् भ्रंशस्याऽऽशङ्कातः । सङ्केतमात्रतः प्रतिपादितस्तन्त्रालोके
तद्विवेके चेकोनविंश आह्निके । इदमत्र रहस्यम्—काममुखानन्द-
चर्वणाकाल एव तीक्ष्णतरयावधानशक्त्या गुरुपदेशमात्रगम्येन
विधिनो शिवशक्तिसंघट्टात्मके जगदानन्दे प्रवेशयुक्तिरेष योग इति
मनागुच्यते ।

—त्रिके आनन्दशक्त्युद्वेकयुतोऽनुपाययोगः ।

दृश्यताम्—अनुपायो योगः इति

आनन्दशक्तिः शिवस्य पञ्चवस्वन्तरङ्गशक्तिषु द्वितीया ।

—अभिव्यक्तौ अनुत्तरस्य परमशिवस्य नैसर्गिकस्वभाव-
भूताऽऽनन्दोच्छलत्तात्मिका स्थितिः । शिवतत्त्वे प्राधान्येनाभिव्य-
क्ततामुपयान्तो शक्तितत्त्वोन्मेषं प्रत्योन्मुख्यरूपा स्थितिः । अत एव
क्वचित् सिद्धान्तदृष्ट्या शिवतत्त्वमेवानन्दशक्तिमयं क्वचिच्चोपास-
नादृशा शक्तितत्त्वमेव तच्छक्तिमयमुक्तम् । तदुक्तम् —

(क) आत्मैव सर्वभावेषु स्फुरन्निवृतचिद्विभुः ।

(शि० दृ० १-२)

(ख) निवृतचित्त्वाद्येव च शिवत्वमित्यर्थाच्छिवलक्षमपि दर्शितम् ।

.....

निवृता वेद्यनिराकांक्षा पूर्णा चिद्यस्य सः ।

तथालक्षणः शिवः । (शि० दृ० वृ०, पृ० ५, ६)

(ग) शिवशक्तिसदाशिवतामोश्वरविद्यामयीं च तत्त्वदशाम् ।

शक्तीनां पञ्चानां विभक्तभावेन भासयति ॥ (प० सा० १४)

अत्र शिवतत्त्वं चित्, शक्ति तत्त्वं च आनन्दः इत्युक्तम् यतश्चिदेव
बहिर्मुखतायाः स्थितौ शिवः, आनन्दस्य च बहिर्मुखो विकासः

शक्तितत्त्वम् । ततः शिवः, शक्तिः, सदाशिवः, ईश्वरः, विद्या च क्रमेण चिदानन्देच्छाज्ञानक्रियाणां पञ्चानां शक्तीनां बहिर्मुखो विकासः । उत्तरोत्तरमारोहकृद्भिः साधकैरेष एव क्रमः स्वीकृतः साधनाक्रमानुसारम् । उपरितनः क्रमश्च सिद्धान्तदृशोक्तः । इति न कोऽपि विरोधः ।

—उपास्तौ शिवात्मिकाऽऽनन्दशक्तिरेव बहिः सृष्टौ प्रसरन्ती शक्तितत्त्वदशारूपातामापद्यते । तत एवोपासकाः आनन्दशक्तिमेव शक्तितत्त्वस्य बीजं पश्यन्तस्तत्त्वोपासनक्रमे शक्तितत्त्वमानन्दशक्तिरूपतयोपासते । तत एवोक्तम् —

चित्प्राधान्ये शिवतत्त्वम्, आनन्दप्राधान्ये शक्तितत्त्वम् ।

(तं० सा० पृ० ७४)

आनन्दशक्तेर्बहिरूलास एव यतः शक्तितत्त्वं तत उपास्तौ शक्तितत्त्वमानन्दशक्तिप्रधानतयैव भाव्यते इति न कोऽपि विरोधस्तन्त्रसारतन्त्रालोकयोः शिवदृष्टि-प्रत्यभिज्ञाशास्त्राभ्यां सहेति विदाङ्कुर्वन्तु सुधियः । दृश्यतां च ष० तं० सं० पृ० ३ इति ।

लोकव्यवहारे भोग्यविषयोपभोगकालेऽनुभवितुर्या ताटस्थ्याविगमेन चमत्कारमयता सैव लोकव्यवहारे आनन्दशक्तेरभिव्यक्तिः । तामेवादाय तीव्रावधाना योगिनः शिवस्वभावभूतामनवच्छिन्नामानन्दशक्तिं प्रविशन्ति रहस्योपायवलेन । उक्तं च —

तथा हि मधुरे गीते स्पर्शे वा चन्दनादिके ।

माध्यस्थ्यविगमे यासौ हृदये स्पन्दमानता ॥

आनन्दशक्तिः संवोक्ता यतः सहृदयो जनः ।

(तं० आ० ३—२०९, २१०)

यद्यपि सर्वं एवायं विश्वप्रपञ्चः आनन्दशक्तिस्फारस्तथापि स्फुटोपलम्भाय तस्या एवमुक्तम् । (तं० आ० वि० खं० २. पृ० ३०१)

—प्रसरे सर्वं तत्त्वभुवनादिरूपं विश्वमानन्दशक्तेरेव बहिर्मुखः प्रसरः । सैव स्पन्दमाना सृष्ट्योन्मुख्यदशां प्रकटयन्ती सिसृक्षा-

रूपतामापद्यते । सिद्धात्मिका पारमेश्वरीच्छा ज्ञानक्रियाशक्ति-द्वय-
प्रसरेण क्रमेण विश्वात्मकत्वेनाभाति । ततः सर्वमिदमानन्दशक्ति-
विजृम्भितमेव मूलतः । ध्वनितमेतदुत्पलदेवपादैः । तद्यथा —

यत् स्वयं निजरसेन घूर्णसे ।

तत् समुल्लसति भावमण्डलम् ॥

(शि० स्तो० १३ - १५)

आनन्दादिपञ्चकम् उच्चाराद्याणवयोगाभ्यासस्य स फल्ये

तद्योतकानि पञ्च चित्तान्याविर्भवन्ति साधके ।

तानि च क्रमेण (१) आनन्दानुभूतिः, (२) शरीरोत्प्लु-
तिरूपः उद्भूवः, (३) कम्पः, (४) निद्रा, (५) घूर्णिष्वेति । तदुक्तम् —

अनया शोध्यमानस्य शिष्यस्यास्य महामतिः ॥

लक्षयेच्चित्तसंघातमानन्दादिकमादरात् ।

आनन्द उद्भूवः कम्पो निद्रा घूर्णिश्च पञ्चमी ॥

(मा० वि० तं-११ ३४, ३५)

तानि च क्रमेण (१) पूणतास्पर्शमात्रतः स्वात्मानन्दानुभूतिः;
(२) विद्युद्विलासवत् क्षणदृष्ट देहवर्जिते पदे क्षण समावेशात् शरीर-
स्योत्प्लुतिरूपः उद्भूवः ; (३) सुचिरादभ्यस्ते देहात्मनवे क्षणं
विलीमयाने सति देहलनायाः कम्पः; (४) अन्तमुखतया परिपूर्ण-
संविदन्तःप्रवेशे सति निद्रालुतायाः अभिव्यक्तिः; (५) विश्वा-
त्मिकायां पूर्णायां संविदि प्रतिष्ठितत्वे सति घूर्णमानताया
अभिव्यक्तिः । तदुक्तम् —

अत्र भावनया देहगतोपायैः परे पथि ।

विविक्षो पूर्णतास्पर्शान् प्रागानन्दः प्रजायते ।

ततोऽपि विद्युदापातसदृशे देहवर्जिते ॥

धाम्नि क्षण समावेशादुद्भूवः प्रस्फुट प्लुतिः ।

जलपांशुवदभ्यस्तसविद्देहैक्यहानितः ॥

स्वबलाक्रमणाद् देहशैथिल्यात् कम्पमाप्नुयात् ।

गलिते देहतादात्म्यनिश्चयेऽन्तर्मुखत्वतः ॥

निद्रायते पुरा यावन्न रुढः संविदात्मनि ।

ततः सत्यपदे रुढो विश्वात्मत्वेन सविदम् ॥

संविदन् घूर्णते घूर्णिर्महाव्याप्तिर्यतः स्मृता ।

(तं० आ० ५—१०० तः १०५)

द्रष्टव्यं च—(तं० सा० पृ० ४०) इति ।

आनन्दादीनां पृथक् पृथक् व्याख्याः अत्रकोशे यथास्थानं द्रष्टव्याः ।

—**करणादियोगेष्वपि** - यद्यप्यानन्दादीनि मुख्यतयोच्चारयोग-

सिद्धे शिचह्लानि तथापि करणादावप्येतेषामाविर्भावः । उक्तं तथा —

अत्र भावनया देहगतोपायैः परे पथि ॥

द्विविक्षोः पूर्णतास्पर्शात् प्रागानन्दः प्रजायते ।

(तं० आ० ५—१००, १०२)

तथोक्त-वक्ष्यमाणैरुच्चारकरणाद्विभिर्देहगतोपायैः ।

(तं० आ० वि० खं० ३, पृ० ४१२)

वस्तुतः एतानि योगसिद्धिचिह्नानि उच्चारेऽपि देहगतत्वेनैवा-
विर्भवन्ति, प्राणस्य देहे एव सञ्चरणशीलत्वात्, प्राणवृत्तीनां च देह-
एव स्वकार्यकरणात् । तदनुसारमेवानन्दादीनामभिव्यक्तिस्थाना-
न्यपि देहे निदिष्टानि ।

आनन्दाद्यभिव्यक्ति स्थानानि मूलाधारस्थे त्रिकोणे

आनन्दस्याभिव्यक्तिः, कन्दे उद्भवस्य (प्लतेः), हृदि

कम्पस्य, तालुनि निद्रायाः, ऊर्ध्वकुण्डलिनीचक्रे च

घूर्णोः । तदुक्तम्—

आनन्दचक्रं बह्वधश्चि कन्द उद्भव उच्यते ।

कम्पो हृत् तालु निद्रा च घूर्णिः स्यादूर्ध्वकुण्डली ॥

(तं० आ० ५—१११)

आनन्दोपायः आनन्दयोगः, अनुपायो योगः ।

आन्तरत्वम् (भावानाम्) चिदेवरूपतया प्रकाशमानत्वं
भावानाम् । तेषामहम् इति विमृश्यमानत्वम् । भावानां
प्रमात्रा सहाभिन्नत्वम्; तच्च पूर्णतया शिवशक्तयोः,
शाम्भव-शाक्तानां चाकलानां प्रमातृणाम् । तेषां हि सर्वत्राहमिति-
विमर्शशालित्वम् । उक्तं तथा—

प्रमात्रैकात्म्यमान्तर्यं ततो भेदो हि बाह्यता ।

(ई० प्र० १-८-८)

पूर्वं स्वसंविदैकात्म्येन परिस्फुरतोऽर्थस्यऽन्तरत्वम् ।

(तं० आ० वि खं० ६ वृ. १०)

आभासवादः सिद्धान्ततः चिदेकरूपस्य परतत्त्वस्यैव
पारमेश्वरीणां शक्तीनां वहिर्मुखप्रतिबिम्बरूपा आभा-
सा एव भावा इति सिद्धान्तः शैवानाम् । तदुक्तम्—

यथैतत् प्रतिबिम्बितं भाति तथैव विश्वं परमेश्वरप्रकाशे । नन्वत्र बिम्बं
किं स्यात् । माभूत् किञ्चित् । नन् किमकारणकं तत् । हन्त तर्हि हेतु-
प्रश्नः—तत् किं बिम्बवाचोयुक्त्या । हेतुश्च परमेश्वरशक्तिरेव स्वातन्त्र्या-
परपर्याया भविष्यति । विश्वप्रतिबिम्बधारित्वाच्च विश्वात्मकत्वं भगवतः ।
(तं० सा० पृ० ११)

—तर्कदृष्ट्या यद्यद् यदा ज्ञायते क्रियते वाऽस्तीतिरूपतया
विमृश्यते वा तत् सर्वं तदा चित्प्रकाशैक्यतामापन्नमेव भवति । तेन
चित्प्रकाश एव नीलादिमुखादिरूपतया तत्तदभावात्मतयापि वा-
भासमानः सन्नेव स्वयं तथा तथा प्रकाशते इति सिद्धान्तः शैवानाम् ।
तदनुसारं चित्प्रकाशादतिशक्तिस्याप्रकाशस्य बाह्यपदार्थस्य सत्त्वं
नास्ति । तत्त्वभुवनादिकं सर्वं स्वमहिम्ना नैव सत्तां भजते । अपि तु
चित्प्रकाश एव तथा तथाऽऽभासमानः सन्नेतत् सर्वं सत्त्वेनाभा-
सयति । तदुक्तम्—

(क) आभासमात्रं हि भावस्य स्वरूपम्, प्रत्याभासं प्रमाणस्य

व्यापारात् । तदेवाभासान्तरव्यामिश्रणया दीपसहस्रप्रभासम्मूर्च्छनवत् स्फुटी भवति । (ई० प्र० वि० खं० १ पृ० १२४)

आभासभेदा एव वस्तु; आभापमानतासारत्वाद् वस्तुतायाः । योऽप्याभासस्य प्राणभूतो विपर्ययः, सोऽपि प्रत्याभासमेव, शब्दस्याभिजल्पात्मनो बोधजीवित-
प्रत्ययस्य प्रत्याभासमेव विश्रान्तेः ।

एवं येन येन मुखेनार्थो विचार्यते तेन तेनाभासमात्रात्मैव, तथैव प्रतिभासनाद् विमर्शनाद् अर्थक्रियाकरणाच्चेति सिद्धम् ।

(ई० प्र० वि० खं० २. पृ० ९१, ९३)

अत्रायमभिप्रायः—

“घटः” इति घटरूपं वस्तु, तद्रूपं च शब्दनम् । उभयं च वस्तुतः घटप्रकाश एव । घटरूपस्य वस्तुतः प्रकाशमानतासारत्वात्, अप्रकाशमानतायां घटो वाऽघटो वा न किञ्चिदपि वेति नैव कथमपि निश्चेतुं शक्यम् । यच्च घटः इति शब्दनं, तदपि प्रकाश-
नान्तरीयक विमर्शनमेव मूलतः । ततस्तदपि प्रकाशाभिन्नम् । तदेव प्रकाशात्मकः विषयस्यावभासः एव वस्तुतः प्रकाशते, जायते, विमृश्यते, अभिलप्यते, अर्थयते, अर्थक्रियायां चोपयुज्यते; न खल्व-
नाभासस्य विषयस्य सिद्धिः क्वापि । तत्र आभासरूपमेव विश्वम् । परं नाविद्यावासनादिकारणकं, न चापि स्वप्नसंसारवदसत्यम् । सत्यस्यैव परमेश्वरस्य सद्रूपाणामेव शक्तीनां प्रतिबिम्बात्मकाभा-
सरूपत्वादस्य, संसारे स्थिररूपतायाः सर्वजनोपयोगितायाश्चास्य न स्वप्नकल्पत्वम्, अपि त्वाभासरूपत्वम् । ततो न बन्ध्यासुतकल्पं जगत् नापि मनः सङ्कल्पजम्, अपि तु परमेश्वरस्य शक्तीनां बहि-
राभासरूपमेतत् । तदेतन्महदन्तरं शैवस्याभासवादस्य वेदान्ताभि-
मताद् वैवर्तिकादाभासवादात्, पाश्चात्यदार्शनिकाभिमतञ्च मनः-
सङ्कल्पजन्यतारूपादाभासवादात् बौद्धसम्मतञ्च संवृतिसत्यत्वात् ।

ग्रन्थ-संकेत-सूची

अ, प्र. पं.	अनुत्तरप्रकाशपञ्चाशिका ।
आ. वि.	आत्मविलासः ।
ई. प्र.	ईश्वरप्रत्यभिज्ञा ।
ई. प्र. वि.	ईश्वरप्रत्यभिज्ञाविमर्शिनी ।
ई. प्र. वि. वि.	ईश्वरप्रत्यभिज्ञाविवृतिविमर्शिनी ।
ई. सि.	ईश्वरसिद्धिः ।
ई. सि. वृ.	ईश्वरसिद्धिवृत्तिः ।
ऋ. स्तो.	ऋमस्तोत्रम् ।
खं,	खण्डः ।
गी. सं.	गीतार्थसंग्रहः ।
गु. ना. प.	गुरुनाथपरामर्शः ।
तं. आ.	तन्त्रालोकः ।
तं. आ. वि.	तन्त्रालोकविवेकः ।
तं. वं. धा.	तन्त्रवटधानिका ।
तं. सा.	तन्त्रसारः ।
तां. सा.	तान्त्रिकसाहित्य ।
ने. तं.	नेत्रतन्त्रम् ।
प. सा.	परमार्थसारः ।
प. त्री.	परात्रीशिका !
प. त्री. वि.	परात्रीशिकाविवरणम् ।

प. प्रा.	परा प्रावेशिका ।
पृ.	पृष्ठम् ।
प्र. ह.	प्रत्यभिज्ञाहृदयम् ।
भै. स्तो.	भैरवस्तोत्रम् ।
म. मं. प.	महार्थमञ्जरीपरिमलः ।
म. श. स्तो.	महानुभवशक्तिस्तोत्रम् ।
मा. वि. तं.	मालिनीविजयतन्त्रम् ।
मा. वि. वा.	मालिनीविजयवार्तिकम् ।
वि. भै.	विज्ञानभैरवः ।
वि. भै. उ.	विज्ञानभैरव-उद्द्योतः ।
शि. दृ.	शिवदृष्टिः ।
शि. दृ. वृ.	शिवदृष्टिवृत्तिः ।
शि. स्तो.	शिवस्तोत्रावलिः ।
ष. त. सं.	षट्त्रिंशत्तत्त्वसंदोहः ।
स्प. नि.	स्पन्दनिर्णयः ।
स्प वि.	स्पन्दविवृतिः ।
स्व. तं.	स्वच्छन्दतन्त्रम् ।
स्व. उ.	स्वच्छन्द-उद्द्योतः ।
स्वा. द.	स्वातन्त्र्यदर्पणः ।



श्रीरणवीरकेन्द्रीयसंस्कृतविद्यापीठस्य प्रकाशनानि

क्रम सं०	प्रकाशनम्	सम्पादकः/लिखकः	मूल्यम्
१	काश्मीर शैव दर्शन	डा० बलजिन्नाथ पण्डितः	३०-००
२	विक्रमांकदेवचरितस्य साहित्यिकं सर्वेक्षणम्	डा० प्रियतमचन्द्र शास्त्री	३०-००
३	जैन जीवन दर्शन की पृष्ठभूमि	डा० दयानन्द भार्गव	२०-००
४	ऋचाग्रहस्यम्	डा० दयानन्द भार्गव	२०-००
५	ग्रहलाघवम् (पहला भाग)	डा० रामचन्द्र पाण्डेयः	१२-५०
६	न्याय-सार-विचार	डा० उमारमण झा	२१-००
७	दशपदार्थी	डा० उमारमण झा	१३-५०
८	ग्रहलाघवम् (दूसरा भाग)	डा० रामचन्द्र पाण्डेयः	२०-५०
९	ज्योतिषरत्नमाला	श्री बिहारी लाल शास्त्री	३६-२५
१०	रघुनाथगुणोदयः	डा० गंगादत्त विनोदः	२७-१५
११	परमार्थसारः	डा० द्वारिकानाथ शास्त्री	१५-३५
१२	ललितास्तवस्तम्	डा० बलजिन्नाथ पण्डितः	१३-५०
१३	स्वातन्त्र्यदर्पणः	डा० बलजिन्नाथ पण्डितः	२४-००
१४	समरसारः	श्री बिहारीलाल शास्त्री	
१५	भृङ्गीशसंहिता	श्री यशःपाल खजूरिया	१३२-५०

एस० एन० मगोत्रा प्रिंटिंग प्रैस, गली खिलौनेया, पक्का डंग्गा जम्मू ।